

❖ श्रीसरस्वती स्तवनम् ❖

दशमे वर्षे ] वैशाख-ज्येष्ठयोः पूर्णिमा सं० १९९२, [ एकादश, द्वादश-संध्ये



23

रागद्वेषनिशादनं विधुरयन् मोहं तमो नाशयन्  
 तामिस्रं जडवादकैश्चकुलं ज्ञानस्विया ग्लापयन् ।  
 विद्वत्कोकमशोकयन् नयसुधीरोलम्बमुन्मीलयन्  
 संजातः सुमनोमनो मधुरयन् सर्वत्र "सूर्योदयः" ॥

सम्पादकः—

— श्रीमान् अन्नदाचरणशर्मा तर्कचूडामणिः

[ महामहाध्यापकः, महामहोपाध्यायः ]

— ❖ —

उद्गम-स्थानम्—

श्रीभारतधर्ममहामण्डलम्, ( जगद्गंज ) काशी ।

— :०: —

वार्षिकं मूल्यं मुद्रात्रयम् ।

संरक्षकेभ्यः ५)

वैदेशिकेभ्यः ६)

असमर्थेभ्यः छात्रेभ्यः १)

पुस्तकालयेभ्यश्च १)



## विषय-सूची ।

विषयः	लेखकाः	पृष्ठसंख्या ।
१—सम्राट्पञ्चमजार्ज-रजत-जयन्तीमहोत्सवः ।	सम्पादकः—२६६—३०६ ।	
२—विलम्बकारणम् ।		
३—श्रीभूदेवरमृतिदिवसः ।		
४—संस्कृतपरीक्षा ।		
५—उपयुक्त क्रिया-क्रामिक सङ्कलनम् । परिणित श्रीदीनानाथशर्मा ( संशोधनम् )	सारस्वतशास्त्री	३०७—३२०
६—वसन्तागमे ... .. श्रीहरेकृष्णचौधरी शर्मा—		३२०
७—परीक्षाकामुकेभ्योऽनुनयः ... परिणित रामेश्वरशास्त्री साहित्याचार्यः	विद्यालङ्कार लक्ष्मणगढ़	३२१—३२३
८—केचित् प्रश्नाः ... .. कश्चन जिज्ञासुः		३२४
९—श्रीपञ्चमजार्ज रजतजयन्ती— महामहाध्यापक परिणित राज-महोत्सवाभिनन्दनपत्रम् .. बुलाकीरामशास्त्री विद्यासागरः		३२५—३२६
१०—सनातनधर्मस्य महत्ता ... परिणितयशोदानन्दशर्मा शास्त्री		जयतलः ३२६—३२८
११—श्रीजार्जरौष्य महोत्सवेऽभिनन्दनम् ... ज्योतिर्विदूश्रीनाथ-शास्त्री वेतालः		३२९—३३०
१२—काशी ... .. परिणित अनन्तरामशास्त्री वेतालः ( साहित्याचार्यः )		३२९
१३—गंगास्तुतिः ... .. परिणित शशिमोहनतर्कशास्त्री		३२९—३३३
१४—नैषधीय-सुधापरिचयः ... .. परिणितपरमानन्दशर्मा शास्त्री ( नैषधं विद्वदौषधम् )	लाहौर	३२४—३३२
१५—श्री काशीपरिणितसभाया अधिवेशनम्—पं० गौरीनाथपाठकः ( साहित्याचार्यः )		३३३
१६—प्रार्थनापत्रम् ... ..		३३४
१७—गुरुभक्तिः ... .. पं० शिवप्रसाद शर्मा शास्त्री		३३५—३३६
१८—सांख्ययोगयोल्लेखकाः ... पं० छज्जूराम शास्त्री विद्यासागरः		३३७—३३८



# सूर्योदयः ।

वशमे वर्षे

}

वैशाख-ज्येष्ठ-पूर्णिमा, सं० १९६२

}

एकादश-द्वादश  
संख्या

## सम्पादकीयम्

—:०:—

### सम्राट्पञ्चमजार्ज-रजतजयन्तीमहोत्सवः ।

माननीयानां चक्रवर्तिभारतसम्राज्ञां श्रीमतां पञ्चमजार्जमहोदयानां पञ्चविंशतिवर्षाणि यावद् राड्यसिंहसनालङ्करणमहोत्सवो भारतेऽस्मिन् इंग्लैण्डदेशतोऽल्पसमारम्भेण न समपद्यत । भारतीया हि प्रजाः स्वभावत एव राजभक्तिमत्यो भवन्ति । तत्रापि सनातनधर्मावलम्बिन्यस्तु दैवे जगति देव-गणेषु विश्वासमावहन्त्यो धर्मशास्त्रादिषु च प्रामाण्यबुद्धयः परम्परागतनियम-नियन्त्रितगतयः—

“बालोऽपि नावमन्तव्यो मनुष्य इति भूमिपः

महती देवता ह्येषा नररूपेण तिष्ठति”

“अष्टानां लोक-पालानां वपुर्धारयते नृपः”

“नराणां च नराधिपः”

इत्यादि चचनवलाद्देवकल्पमेव राजानं मन्यन्ते । येन राजभक्तौ दृढभ्रज्जामाजो बहुलोत्साहसम्भूताश्च भवन्ति ।

अस्मिंश्च महामहोत्सवाभिधे रजतजयन्तीमहोत्सवे अखिलभारत-वर्षीयधर्मसभानां प्रतिनिधिभूतायाः श्रीभारतधर्ममहामण्डलामिधायी विराड्धर्मसभायाः प्रधानसञ्चालकपदासीनानां श्रीमतां द्वारवङ्गेश्वराणां (दशभङ्गा-महाराजानां) सर कामेश्वरसिंह, के० सी० आई० ई० इत्यादि विरूढ विभूषितानां स्वीयहस्ताक्षरतः सर्वत्र धर्मसभासु, साहित्यजातीयसमाजादि विविधसंस्थासु, प्रतिनिधिमण्डले, सदस्यसंघे, पदाधिकारिवर्गे, संरक्षक-समुदाये, राजन्यमण्डले, श्रेष्ठिसमाजे, सर्वत्र साधारणजनसमाजे, सर्वासु चार्थ्यम-



हिलासंस्थासु, जुबलीमहोत्सव-सम्बद्धं धनाय यद्धि घोषणापत्रं निःसृतमासीत् तदुत्तररूपेण यानि सम्बादपत्राणि धर्ममहामण्डले समागतानि, यानि च जुबली महोत्सव-विवरणानि समाचार-पत्रादिषु प्रकाशितानि, ततो ज्ञायते, यद् इह भारतवर्षे पञ्चमजार्ज-जुबली-महोत्सव इंग्लेण्डदेशतोऽतिसमृद्धो महोत्सवेन विराडयोजनेन च सुसम्पादितोऽभूदिति ।

वयञ्च सर्वेऽपि सम्मिलिताः श्रीकाशीविश्वेश्वरं समभ्यर्थयामहे यत्माननीयसम्राट्पञ्चमजार्जमहोदयो दीर्घायुभूयादेवमेव तस्य स्वर्णजयन्ती महोत्सवो हीरकजयन्तीमहोत्सवश्च क्रमशो भवेताम् । तेषां प्रतिनिधिभूता इह भारते राजकर्मचारिणश्च न्यायप्रियाः सत्यपक्षपातिनो यथार्थतः प्रजा-सेवकाः श्युः केषाञ्चनापि धर्मे न स्वयं हस्तक्षेपं कुर्युर्नापि कस्मैचिद्-स्तक्षेपं कर्तुं मवसरं दद्युरिति । × × × ×

### विलम्बकारणम् ।

प्रिय पाठकमहानुभावाः !

नाविदितं श्रीमतां यदिदानीं संस्कृतपत्राणां महती दुरवस्था विद्यते । प्रथमतः संस्कृतज्ञा अकिञ्चना विद्यार्थिन एव तद्ग्राहका भवन्ति । तद्गुरवो भिद्वांसस्तु प्रायः संस्कृतपत्रद्वेषिण एव भवन्ति । ते तु समाचारपठनादित एव स्वान्तेवासिनो निषेधयन्ति । अतश्च संस्कृतपत्राणां ग्राहकसंख्या सर्वदैव न्यूना तिष्ठति । सा च संख्या ईदृशी अल्पा भवति, यया च तत्पत्रस्य कर्गजमुद्रणादिव्ययोऽपि न पूर्णतामृच्छति कार्यालय-सम्पादनादिव्ययव्यवस्था तु दूरे तिष्ठति । अत एव इह बहूनि संस्कृतपत्राणि प्रादुर्भूय कियत् एव मोसाद् वर्षाद्वा पुनर्विलयमेवासादयन्ति । यथा कथमपि तत्संचालकानां परिश्रमाधिक्येन सम्पादकानाञ्चावैतनिकतया सम्प्रत्यपि बहूनि संस्कृत-पत्राणि स्वजीवनरक्षां कुर्वन्ति, स्वग्राहकाणां नियमितानियमितोपस्थितयो मनस्तेषां विदधत्येव ।

संस्कृत-पत्राणां महता प्रयासेनापि नियमतः प्रकाशनी न भवति । तत्र प्रधानम् कारणम् मुद्रणाक्षरयोजनादि-काठिन्यं विद्यते । तेन सर्वेऽपि प्रायः संस्कृतपत्रपाठका अपरिचिताः सन्ति । तस्य ज्ञानं यदि तेषां स्यात्तर्हि भवेत् कियान् परिपोषतेषाम् । तच्चेत्थं विद्यते । सर्वत्रैव मुद्रणलये अक्षरयोजका हिन्दीभाषाया एव किमपि ज्ञानं विभ्रति । संस्कृते च समासबाहुल्यं भवति । विभक्तयश्च शब्दैः सदैव सम्बद्धा भवन्ति



संयुक्ताक्षराणि बहूनि भवन्ति । तत्र ते बहुशो भूयो भूयस्वतीः कुर्वन्ति । चतुः कृत्वापि (प्र०) संशोधने शुद्धिर्नैव भवति । प्रत्युत यत्र एका शुद्धिर्भवति तत्रैवापराऽन्यविधा अशुद्धिर्जायते । यतो हि अक्षरसंयोगात्तत्र हि हिन्दी-ज्ञान-बलेन शुद्धिमपि अशुद्धयन्ति । हिन्दी-भाषाया विभक्त्यानां पृथक् निवेशने अभ्यासभाजस्ते संस्कृतेऽत्र प्रायेऽशुद्धिमाचरन्त्येव । समासान्तर्गतशब्दानां प्रायः पृथगेव ते विन्यासं विदधति । विसर्गादिवान्तु तेषां ज्ञानमेव न भवति । तत्रापि पण्डितानां लेखा ब्रह्मलिपिनिधत्ता एव भवन्तीति आचारवृद्धं प्रसिद्धिरेवास्ति । तेष्वपि केचन पण्डिता बालचर्मच्छाटका भवन्ति ये च ऐच्छिकमपि सन्धिं सर्वथा सर्वत्रैवाचरन्ति । वैकल्पिकमपि जिह्वा-मूलीयोपधमानीयादि कृत्यं निर्यवदाचरन्ति । परस्वर्ण-वर्णाद्वित्वादिकमपि प्रतिपदं वाञ्छन्ति ।

सत्येवं व्यतिकरे कथं संस्कृतपत्राणि नियमितानि भवेयुः । तत्रापि तु वयं सर्वेभ्योऽपि सारप्रतिदेश्यः संस्कृतपत्रेभ्यः सूर्योदयं यथाशक्यं नियमत एव प्रतिमासं संपादयामः । अस्मिन् मासे यो हि बिलम्बो जातस्तत्र मुद्रणालयस्याव्यवस्थैव हेतुः । यत्र मुद्रणालयेऽस्माकं सूर्योदयस्य मुद्रणं भवति, तच्चेदानीं निवृद्धं विद्यते । येनास्माकमन्यत्र 'सूर्य' मुद्रणालयेन सह सम्बन्धकरणमापतितम् । सर्वथा च नूतनायां व्यवस्थायां भवत्येव बिलम्बः । तथापि सर्वथा त्वरया सर्वा कृत्यं सम्पाद्य वीशाखज्येष्ठयोः समाव-ष्पङ्क्तौ सदैव प्रकाशयामः । अग्रे च यथा पूर्वमेव सर्वा भविष्यतीति ग्राहका अनुग्राहका धृतिं वध्नन्तु । सर्वेऽपि जानन्त्येव यत्सत्त्वपि बहुषु संस्कृतपत्रेषु 'सूर्योदय' एव नियमतो दश वर्षाणि यावद्विरलमनवच्छिन्नं च सुरभारतीं सेवमानः सर्वामपि विघ्नवाधां दूरीकृत्य ग्राहकाननुग्राहकान् प्रसादयन्नायाति । पुनरप्यथ-मग्रे तथैव नियमेन प्रतिमासं ग्राहकाणां हस्ते यथापूर्वमेव नमिष्यतीति समु-चितः प्रबन्धो जातोऽस्ति ।

अधुना ग्राहकानुग्राहकाणामेव महोदयानां कृपाऽपेक्ष्यते । यत्ते स्वीय-ग्राहक-शुल्कप्रेषणेन, नूतनग्राहकसंख्यासम्बर्द्धनेन च सर्वथा सूर्योदयमनुगृ-ह्यन्तु । वर्षसमाप्तावस्थां काशीविश्वेश्वरश्चास्माकं सदुद्योगं सर्वदा सर्वथा सफलयेदिति तच्चारणयो वृद्धाञ्जलि समर्थयामहे यद् यथास्मिन् वर्षे सर्वामपि विघ्नवाधां दूरीकुर्वन् सूर्योदयोऽविच्छिन्नं ग्राहकानुग्राहकान् संरक्षकान् सहायकान् पृष्ठपोषकान् सेवमानो यथासमयमुदीयमानो विविध प्रकारकैः साहित्यिक-सामाजिक-धार्मिकादिलेखैः पत्राकारसौन्दर्येण च



सर्वानिवानन्दयत् तथाग्रोऽपि दैनन्दिनं सम्बद्धमानः सर्वथा स्वीयाभ्युदयं  
समासादयेदिति । × × × ×

### श्रीभूदेवस्मृतिदिवसः ।

गतज्येष्ठमासे भूदेवस्मृतिदिवसः केदारघटस्थ-भूदेवचतुष्टयाडी-भवने  
श्रीमतां महामहोपाध्याय-महामहाध्यापकानां पं० श्री पञ्चाननतर्करत्नमहोदयानां  
सभापतित्वे श्रीमतः कमलकृष्णस्मृतितीर्थमहोदयस्य सदुद्योगेन समपद्यत ।

स्वर्गस्थानां सी० आई० ई० भूदेव मुखोपाध्याय महोदयानां जीवन-  
चरितं ये जानन्ति तेषान्तु हृदये तदीयसदाचार-भारतीय-संस्कृति-समुद्धार-  
संस्कृतविद्वद्गर्वास्था प्रभृति चरितेषु महती श्रद्धा विद्यते ।

ये च तदीय-जीवनसच्चरितैरपरिचिताः सन्ति । तेषु तदीयजीवन-  
चरितप्रचारार्थमेवं तदीयस्मृतिदिवसानुष्ठानस्यावश्यकमस्ति प्रयोजनम् ।

तदीयजीवन-चरित-त्रिपये 'भूदेवचरित'-नामकमेकं संस्कृतमहाकाव्यमेव  
निर्मितं विद्यते । तस्य पठनं सर्वेषामेवाधुनिकानां इंग्लिशशिक्षा-समादरपराणां  
मानवानां समुचितं विद्यते । तेहि महाभागा वङ्गप्रान्तीयशिक्षाविभागस्य प्रधान-  
पदाधिकारिण आसन् । एवम् इंग्लिशशिक्षायाः समुन्नतकक्षायामुत्तीर्णास्तथा  
सर्वोन्नतपदमाश्रिता अपि ते महोदयाः स्वीयं गौरवं न विस्मृतवन्तः । नहि साम्प्र-  
तिक-पाश्चात्य-सभ्यता-दोषानुकरणमानसाः सर्वथा पाश्चात्यानामेव समादरण-  
परास्ते आसन् । ते हि साधु उभयोः सभ्यतयोर्गुणागुणं दोषादोषांच निवि-  
ध्य यत्र सारं दृष्टवन्तस्तमेवादृतवन्तः । नहि तेऽन्धानुकरणपरा आसन् । कीदृ-  
शास्ते भारतीय-संस्कृतिप्रेमाण आसन्निति तदीय-पारिवारिकप्रबन्ध-सामाजिक-  
प्रबन्धादि पुस्तक-पाठेनैव ज्ञायते । 'एज्युकेशन गजट्' इति नाम्ना वङ्गभाषामयं  
साप्ताहिकपत्रं तदीयां स्वभाषास्वदेशप्रेम द्योतयति । सर्वत्र तीर्थ-क्षेत्रे संस्कृत-  
विद्वद्भाषायां विद्यार्थिभ्यश्च वार्षिकं मासिकं वा पुरस्कार-वितरणं तदीयां संस्कृत-  
विद्याप्रेम प्रकाशयति । तेषां शिक्षाचारम् आतिथ्यसत्कारादिकञ्च तत्सम-  
कालीना विद्वांस एव जानन्ति । ज्ञे च समये समये स्वलेखन्या वाचा च प्रकाश-  
यन्त्येव । इत्थं सर्वतोऽनुकरणचरितस्य तस्य महात्मनो विशुद्धचरितस्य भूदेव-  
शर्म महोदयस्य स्मृतिदिवसोपलक्ष्ये वयमपि स्वीयं श्रद्धाञ्जलि समर्प्य मनश्तो-  
पमाचहाम इति । × × ×

### संस्कृत-परीक्षा ।

श्रीमन्तः केन्द्राध्यक्षाः परीक्षार्थिनश्च ! बहूनां विदुषामनुरोधेनास्मिन्  
वर्षे सर्वेषामेव शास्त्राणं प्रवेशिकाविशारदपरीक्षयोरपि समावेशोऽखिलभारती-



यधार्मिकाध्यात्मिक-संस्कृत-विश्वविद्यालये कृते विद्यते । येन सर्वेषामपि परीक्षार्थिनां सौकर्यं सम्पन्नञ्जातम् । हिन्दी-भाषामिज्ञानां कृतेऽपि हिन्दी-प्रवेशिका हिन्दी विशारद प्रभृति परीक्षाणां सन्निवेशो जातः । शुद्धाद्वैत-सम्प्रदायस्यापि ग्रन्थानां प्रवेशिकात आरभ्य सर्वास्वपि परीक्षासु सन्निवेशः कृतोऽस्ति । विशिष्टाद्वैत-तत्त्वज्ञानादिसम्प्रदायग्रन्थानाञ्च परीक्षासु सन्निवेशो विद्यते । यदि छात्राः प्रवेशिका विशारदपरीक्षां दिक्स्वेऽपि भविष्यन्ति तर्हि तयोऽपि परीक्षयोस्तत्साम्प्रदायिकग्रन्थानां पुरस्काराणां च प्रदानप्रबन्धो भविता ।

अस्मिन् वर्षे इदमप्येकं वैशिष्ट्यं सम्पादितं विद्यते यदायं कुमारीणां कृतेऽपि धर्मप्रवेशिका-धर्मप्रभा-परीक्षयोः सन्निवेशः कृतोऽस्ति । येन धर्म-प्रवेशिकां परीक्षां दिक्स्वनाम् कुमारीणां धर्मज्ञानं सुदृढं भविष्यति । यतश्च भारतीयसंस्कृतिसुरक्षाऽनायासमेव सम्पादिता भविष्यति । वयं तु सर्वानपि भारतीयार्थमयार्था-पक्षपातिनो विदुषेऽनुबन्धुमहे यत् तत्र परीक्षासु पितरः स्वीयबालिका भ्रातरश्च स्वभगिनीः प्रेरयन्तु । तासां परीक्षाप्रज्ञाार्थमपि प्रधान-कार्यालये पत्रादि व्यवहारेण सरलः प्रबन्धो विद्यतुं पाठ्यते ।

इदमेवं सर्वथा-नवीन निमाधली संशोधिता वद्धिता सती हिन्दीपरीक्षा र्थिनामायं कुमारीणाञ्च सर्वेषामेव परीक्षार्थिनां सौकर्यार्थं हिन्दीभाषायामेव प्रकाश्यते । विलम्बवशेन च सुट्योदयेन सोद्ध्यमेव सर्वत्र प्रहीयते । विलम्बेनैव च कारणेन अस्मिन् वर्षे आश्विनमासतः परीक्षाकालमपसार्थ्य चैत्रमासे परीक्षा कालो निर्धारितो विद्यते । तदर्थमावेदनपत्राणां च माघमासं यावत् प्रेषण-कालो विद्यते । अतश्च सर्वेऽपि परीक्षार्थिनेऽस्मिन् वर्षे पूर्वत एव ग्रन्थाभ्यास विधाय प्रथमश्रेयामुत्तुं कृतप्रयत्ना भवन्तु । येनास्मिन् हायने भूयस्यां संख्यायां पारितोषिकवितरणं भवेत् । अस्मिन् वर्षे पारितोषिकसंख्यापि अधिकैव भविष्यति । यतः परीक्षालमित्याधि तसंख्यायां पारितोषिकं दातुमस्मिन् वर्षे निर्णीतं विद्यते । गतहायने समुत्तीर्णोऽथो लिखितेभ्यश्चात्रेभ्यो विद्वद्भ्यः केन्द्राध्यक्षेभ्यश्च पारितोषिकं प्रदातुं परीक्षालमित्या निर्णीतं विद्यते । तदनुसारेण प्राप्तपारितोषिका विद्यार्थिना विद्वांसश्चेमे विद्यन्ते ।

श्रीमान् पं० रेवाशङ्कर मेघजी शास्त्री २५) अध्यापक डी. एल. संस्कृत पाठशाला गुलालवाड़ी, ( बम्बई )

पं० हरिबल्लभ ठाकुर महोदयाः २५) हरिहराम्बाराजविद्यालय ( अमरावा )

॥ पं० शिवकुमारशास्त्री काव्यतीर्थ १५) उद्योतिष शास्त्री अध्यापक उप-देशक महाविद्यालय लक्ष्मीकुण्ड काशी ।

पं० बालमुकुन्द द्विवेदी १५) ऋग्वेद महाविद्यालय सतरजी महाल कानपुर



३०४

सूर्योदयः ।

## आयुर्वेदाचार्य-परीक्षायाम् ।

रोल नम्बर

( प्रथम विभागे )

( केन्द्रनामानि ) ।

६०—श्रीरामप्रतापशर्मा गौड़ २५) स० ध० सभा संगरिया, बीकानेर ।

७—श्री उत्तमराम शुक्ल वैद्य । २५) ब्रजमण्डल यूनीवर्सिटी, मथुरा ।

## आयुर्वेद-शास्त्र-परीक्षायाम्

( प्रथमविभागे )

१४६ श्री विन्ध्येश्वरीप्रसाद अग्निहोत्री । २०) ऋग्वेद महाविद्यालय कानपुर ।

## आयुर्वेद-मध्यम-परीक्षायाम्

( प्रथमविभागे । )

श्री शिवकुमारमिश्र १५) उपदेशक महाविद्यालय, लक्ष्मीकुण्ड कोशी ।

## व्याख्यान-विशारद-परीक्षायाम्

( प्रथमविभागे )

६६ श्री शिवकुमारशास्त्री २०) उपदेशक महाविद्यालय लक्ष्मीकुण्ड बनारस ।

## जूनियर-परीक्षायाम्

( प्रथमविभागे )

१५१ श्रीवासुदेवद्विवेदी १०) ऋग्वेदमहाविद्यालय कानपुर ।

१५२ श्री रमेशचन्द्र १०) " " "

६२ श्री नटवरलाल शर्मा १०) उपदेशक महाविद्यालय लक्ष्मीकुण्ड बनारस ।

## साहित्याचार्य-परीक्षायाम्

( प्रथमविभागे )

१७७ श्री वैजनाथ गौड़ शास्त्री २५) बिहारीसंस्कृतविद्यालयचांदपुर (विजनौर)

## साहित्य-मध्यम-परीक्षायाम् ।

( प्रथमविभागे )

६२ श्रीधर्मनाथत्रिपाठी १५) उपदेशक महाविद्यालय लक्ष्मी कुण्ड-बनारस ।

८७ श्री गौरीशंकरपुरोहित १५) देवीदास लल्लू भाईसंस्कृतपोठशाला ।

गुलालवाड़ी-धर्मबाई ।



## ( द्वितीयविभागे )

- ८६ श्री भट्ट मूलशंकर शर्मा ( पुस्तकानि ) । देवोदास लखू भाई संस्कृत  
पाठशाला गुलाल बाड़ी (बम्बई) ।  
८६ श्री हीराधर द्विवेदी ( पुस्तकानि ) उपदेशक महाविद्यालय लक्ष्मी कुण्ड  
बनारस ।

## साहित्य-प्रथम-परीक्षायाम्

## ( द्वितीय विभागे )

- ८२ श्री मणिशंकर भट्ट ( पुस्तकानि ) देवोदास लखूभाई, संस्कृत-पाठशाला  
गुलालबाड़ी बम्बई ।

## व्याकरण-प्रथम-परीक्षायाम्

## ( प्रथम विभागे )

- १८८ पेशव लाल शर्मा ५) माणिक बाई संस्कृत वैदिकपाठशाला पोरबन्दर  
काठियावाड़ ।

- १९० श्री वामन राव शर्मा ५) " " "

## ( द्वितीय विभागे )

- १८९ श्री भाणजीशर्मा ( पुस्तकानि ) माणिकबाई संस्कृतवैदिक पाठशाला,  
पोरबन्दर काठियावाड़ ।

- १८२ श्रीशिवहर लाल शर्मा " " " "

- १८३ श्री आत्मानाम शर्मा " " " "

- १११ श्री शान्तिदेवी "स० ध० महासभा सा० पाठशाला इटावा" ।

- ४९ श्री शिवहरलाल शर्मा " " "संगड़िया, बीकानेर ।

- १५९ श्री गदाधरप्रसादत्रिपाठी " हितकारिणी सा० पाठशाला  
जबलपुर ।

- १७ कुमारी निर्मला यमुनादास सांघवी " डी० एल्० संस्कृतपाठशाला  
गुलालबाड़ी बम्बई ।

## धर्मप्रवेशिकापरीक्षायाम्

## ( प्रथमविभागे )

- ७३ श्रीमती सावित्री देवी ५) संस्कृत महाविद्यालय शाहाबाद ( आरा )

- ७५ राधेश्यामपाण्डेय ५) " " "

- ७९ यमुनादत्त चतुर्वेदी ५) " " "



५५ ब्रजेन्द्र सूरि ५) हंसमठ पीलियाखाल ( इन्दौर )

१६७ तुरन्त लाल पाठक ५) हरिहरम्बा राज्य सां० महाविद्यालय अमावां (पटना)

३३ रामोबतारं दोक्षित ५) स० ध० महासभा सां० पाठशाला हटावा

( द्वितीय विभागे )

जगन्नाथ उपाध्याय ( पुस्तकानि ) उद्देशक महाविद्यालय लक्ष्मी कुण्ड बनारस

वी० डी० सी० परीक्षायां ।

रोल नम्बर एम्यः सर्वेभ्योऽपि यथा क्रमं तारतम्येन रजतपदकानि  
प्रदानि भविष्यन्ति ।

४ रामचन्द्र शर्मा सनातनधर्मकालेज, कानपुर ।

१—शोभाराम वर्मा सनातनधर्म कालेज कानपुर,

५—हरेन्द्र नारायणपाण्डेय कोलहूआ होस्टल बनारस

६—गोविन्दनारायण मोहनत, सनातनधर्म कालेज कानपुर

२—राजनारायणभट्टनागर शास्त्री, किरतपुर विजनौर

३—पद्मदेव पाण्डेय-सनातनधर्म कालेज कानपुर ।

अवशिष्टपरीक्षाफलम् १९६१ वै०

रवीन्द्रनाथ चक्रवर्ती

सीनियर प्रोफेसर आफ्, फिलासफी, वर्द्धमान राज कालेज, ।

पी० एच० डी० परीक्षायां समुत्तीर्णः

मन्त्री—परीक्षाबोर्ड ।

—:०:—

॥ कुम्भकोणे द्वादशगुरुदोत्सवः ॥

ऐषमेव मे मासस्य ६ तमे रविवासरे पक्षेऽस्मिन् क्षेत्रत्वामिनां श्रीशाङ्ग-  
पाणिचक्रपाणिभूवरादीनां अक्षयतृतीयाप्रयुक्तनैमित्तिकगुरुदोत्सवः समभवत्  
प्रातः सप्तघण्टाकाले क्षेत्राधीशान् बहुशोभायुक्तगुरुदोत्सवेषु स्थापयित्वा  
वस्त्राभरणै रलंकृत्य वीथीश्रमणानन्तरं पत्तनस्थवृहद्वीथ्यां ( Big Street )  
भक्तनिर्मितमण्डपे स्थापयामासुर्देवाधिकारिणः । तत्र मण्डपे मिलिता देवाः १२  
संख्याका आसन् । देवदर्शनार्थं मागता जना अपरिमिता इति महोत्सव-  
निवेदयिता—

न० सत्यनारायण शर्मा ।

Kumba Konam.



## उपयुक्तक्रिया-क्रमिकसङ्कलनम् !

( संशाधनम् )

निबन्धा—श्रीदीनानाथशर्मा सारस्वतशस्त्री ।

( 'मुलतान'-स्थ-श्रीसनातनधर्मसंस्कृतकालेनाऽध्यापकः )

ॐ 'उपयुक्तक्रिया-क्रमिकसङ्कलनम्' समाप्तिमगात् । आशास्यते-पाठ-  
कानां तद् रुचिविषयीभूतं स्यात् । तत् प्रायश्शुद्धं मुद्रितम्, क्वचन विराम-  
चिह्नानि न मुद्रितानि, तेन साधारणपाठकानां चिह्नसम्बन्धे भ्रमो न भवेदिति  
धिया तन्निर्देशो विधीयते—

४७ पृष्ठे भूमिकायाम् 'अनिद्धातुषु' इति मुद्रितम्, तत्र 'अनिद्धातुषु'  
इति ङकारो ज्ञेयः ॥१॥ अभिमान करता है-अत्र 'दृष्यत' इत्यत्र 'दृष्यति' इति ज्ञेयम्  
॥ २१ खण्डन करता है—'अपनयति' अत्र ( १ ) चिह्नं न मुद्रितम् ॥ २३ खाता  
है—'अभ्यवहार्पात्' अत्र 'अभ्यवाहार्पाद्' इति ज्ञेयम् ॥—४८ जाता है—'भारत'  
इत्यस्याऽग्रे विरामचिह्नं न मुद्रितम् ॥ ५७ डराता है—'अबीभषत' अत्र 'अबीभि-  
षत' इति ज्ञेयम् ॥ ६० तिरस्कृत करता है—( १ ) लघूकरोति, अत्र ( ४ ) चिह्नं  
स्यात् । 'विजयते । ( १ ) व्रीडयति, अत्र ( १ ) चिह्नस्याऽग्रे विरामः स्यात्,  
अर्थात् ( १ ) इत्यस्य सम्बन्धो 'विजयते' इत्यनेनैव ॥ ६४ दुःखी करता  
है—दुःखयति-एतदग्रे विरामचिह्नं स्यात्, ( ४ ) इत्यस्य सम्बन्धो 'दुःखाकरोती'  
त्यनेनैव । 'दुमनयति' अत्र 'दुर्मनयति' इति ज्ञेयम् ॥ ६६ दुश्मनी करता है—  
विवदते-एतदग्रे विरामः स्याद्, येनाऽग्रिमचिह्नमनेन न सम्बद्ध्येत ॥ ७८  
निश्चय करता है—अदद्रङ्त्—अत्र 'अदद्रढत्' इति ङकारो ज्ञेयः ॥ ८० पढ़ता  
है—एतद्योगे पञ्चमी भवती, अत्र 'भवति', इति ह्रस्वान्तपाठः । ८० पैदा करता  
है-प्रसूयते-अत्र ( ३ ) चिह्नं भवेत् ॥ ८१ पैदा करता है—प्ररोहति ( १ ) एतदग्रे  
विरामचिह्नं स्यात्, 'सम्भवती' त्यनेन न तत्सम्बन्धः ॥ १०१ फँकता है-दवयति-  
एतदग्रे विरामचिह्नं स्यात् ( १ ) लुदति-इत्यनेन न तत्सम्बन्धः ।

ॐ आभिः क्रियाभिर्नामपदानि ( कान्तादिकान्यपि ) चतुरा भवितुं निर्मातुं च  
शक्ताः । ( १ ) अनिट् । ( २ ) अकर्मकः । ( ३ ) वेद् । ( ४ ) लृङ् लोटोस्तेऽन्यत्राऽनिट् ।



११३ बैठता है—आसिष्टि—अत्र 'आसिष्टि' इति बोध्यम् ॥ ११४ मारता है—अवधीत् इत्यग्रे विरामचिह्नमपेक्ष्यते, येन 'हिनस्ति' इत्यनेन पूर्वचिह्नसम्बन्धो न भवेत् ॥ १२० ॥ मिलना है—'सङ्गच्छते' अत्र ( १ ) चिह्नं न मुद्रितम्, अयमात्मनेपदिष्वादिनिट्, तत्र स्थितं ( २ ) चिह्नं तु तदकर्मकतापिशुनयितु—यतोऽकर्मकादेव तस्मात्सङ्ग भवति ॥ १२१ मिलाता है—संयुनक्ति ( १ ) एतदग्रे विरामचिह्नमपेक्ष्यते—येन 'संयोजयति' इत्यनेन पूर्वचिह्नसम्बन्धो न स्यात्, 'संयुनक्ति' इति विषये चैतदप्युक्तम्—'प्र-परा-अप-अनु-अव-वि-आङ्-नि-अधि-प्रति-अपि-सु-अति-उद्-अभि-परि-उप' एतेषामुपसर्गाणामन्यतमेनाऽपि सम्बन्धे युजिर ( ६०४० अ० ) धातोरात्मनेपदम्भवति, 'सम्-निस्-निर-दुस्-दुर्' एतैस्सह योगे तु न केवल मात्मनेपदम्, किन्तु भयपदमेव ॥ १२२ मुकाबला करता है—तुलामधिरोहति ( १ ) एतदग्रे विराम चिह्नमपेक्ष्यते, येनैतच्चिह्नस्याऽग्रिमेण 'प्रतिगर्जती' इत्यनेन सम्बन्धो न स्यात् ॥ १२४ याद करता है—अध्येति अत्र ( १ ) चिह्नं स्यात्, एतद्योगे षष्ठी भवतीत्यप्युक्तम् । अचिचिन्तत् इत्यस्याऽग्रे विरामचिह्नं स्याद्, येन ( १ ) ध्यायति—इत्येतच्चिह्नेन सम्बन्धो न स्यात् ॥ १२७ रखता है—निदधाति, निधत्ते अत्र उभयोः ( १ ) चिह्नं स्यात् ॥ १३३ लिखता है अस्य टिप्पण्यां 'लुटि लेखिष्यति' अत्र 'लुटी'ति स्यात्, क्वचिन्मुद्रकाणां प्रमादेन 'लृकारो' दीर्घो मुद्रितः, संस्कृतसाहित्ये + दीर्घ लृकारो न भवतीति विज्ञानन्ति विद्वांसः, क्वचिच्च टिप्पण्यां लृटः स्थाने 'लडि'ति मुद्रितं मुद्रकाणामनवधानेन ॥ १३५ लेता है—गृहणीते' अत्र हकारो हलन्तः स्यात् ॥ १५१ 'समर्थ होता है—'इष्टे' अत्र 'ईष्टे' इति दीर्घ पाठो ज्ञेयः ॥ १५४ संशय करता है—सन्धिग्धे—अत्र 'सन्धिग्धे' इति दकारो ज्ञेयः ॥ १६६ हठ करता है—अभिनिविशते, एतद्योगे कर्मकारकं ज्ञेयम् । आगृहणीते अत्र 'आगृह्णीते' इति स्याद्, अर्थात्—हकारो हलन्तः स्यात् ॥ १६८ हैरान करता है—व्यसिष्यत् अत्र 'व्यसिष्यत्' इति मकारो ज्ञेयः ॥ १७१ हो सकता है—( २ ) युज्यते अत्र ( १ ) चिह्नं स्यात् ।

४८ पृष्ठस्य टिप्पण्यां 'परिगणना' अत्र 'परिगणनम्' इति ज्ञेयम्; अथवा शुचि मते 'वृन्दोबद्धम्' इत्यग्रिमपदं क्रियाविशेषणं णमुलन्तं वा बोध्यम् । १६० पृष्ठस्याऽन्ते मल्लोले—'अहिमिति' अत्र 'अहमिति' इति ज्ञेयम् ॥ १८६ पृष्ठे स्वीकार करता है—अत्र ( १ ) संश्रुणुते—इत्यत्र ( १ ) संश्रुणुते ( २ ) इत्येवम्पाठो ज्ञेयः

+ दीर्घ लृकार इत्येव सन्धिः । 'दीर्घो लृकारः' 'तस्माल्लृकारः' इत्यादयस्तु चित्त्यपाठाः, लृकारस्याऽप्युक्तम् ।



( १ ) चिह्नमनिङ्कत्वस्य, ( २ ) चिह्नञ्चाऽकर्मक- ( अविवक्षितकर्मक- ) ताया-  
क्षेयम्, यतोऽकर्मकतायासेवाऽस्य तद्ध भवति ॥ १६० पृष्ठस्य टिप्पण्यां ४ र्थषड्को  
'णिच्शप्' अत्र 'णिच् शप्' इति क्षेयम् ॥ तस्याष्टिप्यया उपान्तिमपङ्क्ति ॐ पाठः  
स्मृष्टितः, स चेत्थम्—'धात्वक्षरमध्ये 'न' 'न्' इति वा दृश्येत; तत्र.....'  
एतदग्रे—'रौधादिकनाऽवसेया'.....इति पाठः स्याद्, यो न मुद्रितः ।

अत्रैतदप्युच्यम्—आभि—क्रियार्भिस्तुमुन्-क-शतृ शानच्-क्तिभन्तादिप्रयोगा  
अपि स्वयन्निर्मातुं शक्याः; परं तत्र सावधानताया अस्त्यावश्यकता, कप्रत्यये  
कदाचित् सेटोऽपीनिषेधो भवति, सम्प्रसारणं गुणादिनिषेधो वाऽपि भवति  
यथायोग्यम् ॥ शतृशानजिप्रये त्वेतदवसेयम्—परस्मैपदिधातोश्शता भवति,  
आत्मनेपदिनस्तु शानच्, उभयपदिन उभयम् । तत्र शतरि एतदवसेयम्—; यद्—  
\* भौवादिकाऽऽकारान्ताऽऽदादिक-दैवादिकतौदादिक-चौरादिकधातूनां शतरि  
स्त्रियां ङीपि नुमवश्यम्भवति; आकारान्ताऽऽदादिकतौदादिकानान्तु विकल्पेन नुम्=  
इतीयान् विशेषः, यथा-भवन्ती, दीव्यन्ती, चोरयन्ती, यान्ती-याती, तुदन्ती-तुद-  
तीति । एवमेवैतद्-गणीयानां ( शप्-श्यन्-श-णिच्शप्-विकरणानां ) धातूनां  
शानचि त्रिलिङ्गयामपि 'मुक्' भवति, यथा—एधमानः, जायमाना, जुषमाणं,  
चोरयमाणः—इति ॥ गणान्तरेषु तु ( शब्लुक-यङ्लुगन्त, श्लु-श्लु-शनम्-उ-  
आविकरणेषु शतरि ङीपि नुम्, शानचि मुक् च न भवति, यथा—घ्नती—बोभु-  
वती,—ददती—प्राप्नुवती—शृण्वती,—भिन्दती—कुर्वन्ती—जानतीति परस्मैप-  
दिनः । शानचि यथा—आचक्ष्णाणः, ब्रुवाणः, अधीयानः—बिभ्राणः—अशनुवानः—  
भिन्दानः—कुर्वाणः—विक्रीणान इत्यात्मनेपदिनः । एवञ्चैतद्विरुद्धं—शृण्वन्ती-  
प्राप्नुवन्ती—अदन्ती—कुर्वन्ती—जानन्ती इत्यादयः, अधीयमानः इत्यादयश्च  
प्रयोगा अनवधाननिबन्धना एव ।

किञ्च—जौहोत्यादिकानां, जक्षि-जागृ-दरिद्रा-शास्-चकास्-इत्यादादिकानां,  
यङ्लुगन्तीयानाञ्च धातूनां पुंसि सर्वनामस्थानेऽपि ( स्वौजसमौट्सु ) नुम् न  
भवति, यथा-ददत् सः, जाग्रतौ तौ, शासतस्ते, चकासतं तम्, लेलिहत् सः, बोभुवतं  
तम् इत्यादि । एषामेव धातूनां शतरि क्लीबे जश्शसोर्नुम् विकल्पेन भवति; यथा-  
ददन्ति-ददति तानि, जाग्रति—जाग्रन्ति, पास्पद्ध्यति—पास्पद्ध्यन्ति इत्यादि ।  
अमीषामेव धातूनां लट्—लोटोर्भौ 'अन्ति' इति न भवति; किन्तु 'अति' इति.

\* उपान्तिमपङ्क्ति-इत्यव्ययीभावस्तेन सुपो लुक् ।

× कस्य गणस्याऽयं धातुः—इति ज्ञानार्थं 'सूर्योदय' स्य १९० पृष्ठे मल्लेख-  
टिप्पटी द्रष्टव्या ।



यथा—ददति—ददतु, जाग्रति—जाग्रतु, मोमुदति—मोमुदतु—इत्यादि । एतेषां मेव च लङो भौ 'डस्' भवति, लिङोस्तु स्वत एव भवति, यथा—अददुः, अजागरुः, अबोभतुः । दधुः, जागृयुः, बोभूयुः—देयासुः, जागर्यासुः, चर्क्रियासुः । इत्यादि ।

किञ्च—'उपयुक्त क्रियासङ्कलने' इलाज करता है & इति क्रियात—पूर्वम्—'इकट्ठा करता है' इति, अथवा—'सङ्कुचित होता है, १४६ एतदनन्तरं 'संग्रह करता है' इति क्रियाऽपि ज्ञेया । तत्पर्यायवाचका यथा—( ४ ) एकत्र करोति । ( ४ ) एकी करोति । ( ४ ) राशीकुरुते । सङ्गृह्णाति । सङ्गृह्णीते । ( १ ) सञ्चिनोतु सञ्चिनोते । ( ४ ) समाहरति । सङ्कलयति—समचकलत ।"

एवमन्यत्राऽपि क्वचिच्चिह्नादिकं विरामचिह्नम् अक्षरांतरं वा श्रुतितं स्यात्; तत् स्वयं शोधनीयम् । साधारणैश्चाऽस्मदुक्तदिशा प्राक् स्वपत्रे संशोधनं विधाय ततो यथावश्यकतमे तदुपयोगो विधेय इति निवेद्य विरम्यते ।

## वसन्तागमे ।

—:❁:—

रचयिता—श्रीहरेकृष्ण चौधरी शर्मा । वराहीवि० मध्यमवर्गीयशब्दात्रः ।

नदकिसल्लयधामोद्दितकामे वसन्ते

मदन-दहन-भूषामाश्रयन्तो वसन्तु ॥

मनसिजधनुषा नोचेन्मनः खण्डितं स्या-

दिति समनवयूनः कोकिला किं ? लपन्ति ॥ १ ॥

त्यज निजमभिमानं नायके मन्मृगाक्षि ।

प्रचुरगरलवाणै र्व्यक्तमन्युस्मरस्य ॥

सपदि वपुरिदं ते भग्नतां चेन्न याया-

दिति रहसि सरोषां कोकिलाः किं ? लपन्ति ॥ २ ॥

विदधतु निजकृत्यं कामभीतिं त्यजन्तो-

विहितहृदयरोषः शेषभूषो महेशः ॥

रतिपतिमवधीत्स श्रीतिवृत्तं पुरस्ता-

दिति विरहिजनानां कोकिलाः किं ? लपन्ति ॥ ३ ॥



## परीक्षाकामुकेभ्योऽनुनयः ।

प्रणेता-साहित्याचार्यः रामेश्वरशास्त्री “विद्यालङ्कारः “लक्ष्मण दुर्गाभिजनः”  
 लवत्र संसारे संसरण—सरणिमारूढा परीक्षाप्रणालीयं नाधुनिकी,  
 किन्त्वस्याः प्रजापतेः प्रजाविरचनकालतः समारम्भास्तित्वं विभावयामः ।  
 विश्वसृष्ट्विश्वसर्जनविधौ विश्वेषां विश्वं कर्मकलापं सूत्रमेत्तिकयो परिसमीक्ष्य  
 ततद्योनिषु जीवानां जीवनं सृजति । एवं तत्परीक्षातो विनिवृत्ता जीवाः पदे  
 पदेऽस्यां संसारपदव्यां परीक्षिताः सन्तः सन्तोऽसन्तो वाः सम्भवन्तीति वयं सर्वे  
 सर्वदाक्षित्यं कुर्मः ।

वैदिके काले वैदिकान् विषयान् वेदवेत्तारः सम्यक् परीक्षन्ते स्म, इति हि  
 सवनकर्मणि, प्रयोगयोग्यानां कासांचिदूचां प्रश्नोत्तररूपेण संग्रथितानामव-  
 लोकनेन स्फुटमेव प्रतीयते । “कः सिदेकाकी चरतीति प्रश्नः, तस्योत्तरं  
 “सूर्य एकाकी चरतीति । इयं हि प्रक्रिया ऋत्विजां शास्त्रीयज्ञान-जिज्ञासया सव-  
 नान्ते प्रयुज्यते स्म । उपनिषत्सु ब्रह्मबुभुत्सया विहिता बहवः प्रश्नाः सन्त्येव,  
 तेषां चोत्तराण्यपि तत्रैवोल्लिखितानि विराजन्त एव । जीवन्मुक्तस्य जानकीजन-  
 कस्य जनकस्य परिषद् विंदुषां वैदुष्यपरीक्षायै तत्काले संस्थापिता आसीदिति  
 को न विजानाति विद्वः ।

पौराणिकसमये तु निर्जरमूर्धन्या धन्याः प्रजापति-गौरीपति-श्रीपति-  
 षोऽपि परीक्षयानया परीक्षिता निवृत्ततर्षैर्महर्षिभिः । कोऽस्येतेषु वृन्दारकपरि-  
 वृद्धेषु महनीयतमः, इति विचारे संप्रवृत्ते चित्रगुर्भृगुः परीक्षकत्वेन नियुक्तो भूत्वा  
 गत्वा तेषां समेषां निलयेषु यथायथं सम्मानमवाप्य निपुणं विलोक्य तत्तत्कर्म  
 “श्रीपतिरपवाहनाभिमानमतिरेव मत्कृतां परीक्षामुदतरदिति परिणामं  
 प्राचीकटत् ।

एवं विहित-सर्व-विधसमीक्षायाः परीक्षाया अत्यन्तप्राक्तनत्वमधिगम्या-  
 गम्यापीयं परिपाटी प्रसरीरति । परिपाटीयं परीक्षाया नितरां प्रशस्ता यदि  
 परीक्षार्थिनां ज्ञानार्थिनां सम्यक् परीक्षा स्यात् । यतो हि सम्यक् परीक्षव  
 परीक्षितानुपयुक्तान् विज्ञानुमलङ्कर्मणा । तथाह्यक्तं सर्वहितायां चरकसंहितायां—  
 “सम्यक् परीक्षा हि बुद्धिमतां कार्यप्रवृत्तिनिवृत्तिकालौ शंसति तस्मात् परी-  
 क्षामभिप्रशंसन्ति कुशलाः ।”

परन्त्वधुना प्रचलिता परीक्षाप्रणाली दूषितजलप्रणालीवाग्यवहार्यानु-  
 पादेया केवलं गन्धमात्रोत्सर्गपराऽपरव बरीवर्ति । साम्प्रतिकासु परीक्षासु सञ्च-



चीर्णं अन्तेवासिनः केवलं गृहान्ते वस्तव्या एव समुत्पद्यन्ते, न तु ते प्रकार्ण्ड-  
परिष्ठितमण्डल्यां मण्डनायन्ते । न च लौकिकेषु विषयेषु विषयग्राहिणी तेषां  
प्रतिभाभासुराभा प्रस्फुरति । एवं च ते विद्वत्परिषदो बहिष्कृता न्यक्कृता लौकि-  
कैरपरिष्कृताः सन्तो रजकसारमेयोपमानत्वमेव विभ्रति । ते च परीक्षामहोदन्वतः  
समुत्तरणाय तरणिरूपान् पूर्वेषु हायनेषु समागतान् प्रश्नानेव परीक्षासन्निहि-  
तेषु दिवसेषु रात्रिन्दिवमेकीकृत्य सम्यगभ्यस्यन्ति । तेषां गुरुरपि मेधातोऽगु-  
रुपि तेष्वेव प्रश्नेष्ववधानदानाय सततं तान् प्रेरयति, अतस्तावन्मात्रमेवा-  
भ्यस्य दत्तपरीक्षाशङ्कात्राः समुत्तीर्णपरीक्षापारावारात् स्वाध्यापकशोराशिमपि  
पारावारापरपारे नयन्ति, खानपि गिरिराजोन्नतशिखरतोऽपि समुन्नतान् मन्यन्ते ।  
अध्यापकाः काँश्चिच्छिष्यान् समधिगतशास्त्र्याचार्यादिपदवीकान् तथापि कान्चि-  
शोकान् विधाय शिष्याश्च तैस्तान् उपधिरूपान् उपाधीन् समधिगम्यामन्दानन्द-  
मन्दाकिन्यां निमज्जन्ति ।

केवलमेतत् कल्लोलिनीपतेरतिविशालोरःस्थलतः समुत्तरणमात्रमेव  
संजायते, कानि रत्नान्यनर्घाणि सन्ति सागरोदरे निगीर्णानीति तु न तेऽवगच्छ-  
न्ति न तेषां गुरुम्मन्या गुरवः, एवं च शास्त्रसम्बन्धिमर्मज्ञानरक्षणवर्मं कथं  
परीक्षातं भवेत्, तत्त्वविदो विदः कथङ्कारं भवे भवेयुः समुत्पन्ना इति तु पद्धति-  
मिमाममूर्धस्पर्शमनुसरन्त एव बोधयिष्यन्तीति ।

अयं दोषोऽध्यापकानां स्वार्थसाधकानां, परीक्षादुतवहहुतगात्राणां छात्राणां  
च नास्ति, अपि तु विद्यतेऽस्या दुषितप्रणाल्याः परीक्षासम्बन्धिन्याः । परीक्षा-  
पोषकाः पुष्यन्त्येव यथा तथेमां पाश्चात्यविष-जुष्टं सुदुष्टमपि परिपाटीम् । परन्तु  
परीक्षासमुत्तरणाय सर्वस्वत्यागिनां छात्राणामेषां कथङ्कारं समुन्नतिरनेन नयेन  
भविष्यतीति न ते जातुचिदपि विचारयन्ति । न च तेषां ज्ञानवृद्धौ स्वार्थः  
सिद्धौ च तथाभूतान् ग्रन्थान् परीक्षाविषयेषु स्थापयन्ति यैः सुपठितैरालोचि-  
तैश्च शास्त्रीयज्ञानपूर्वकं लौकिकविषयाणामीदानीन्तनकाले सर्वाङ्गीणोन्नतिसाध-  
कत्वेनाभिप्रेतानां ज्ञानमञ्जसा साधु सम्पद्येत । विशेषतोऽस्माकं सुरभा-  
रतीभाषाभाषणपठन-स्पृहावतां परीक्षासु । अधुना संस्कृतभाषायां परीक्षा  
बहुषु स्थानेषु गृह्यते, तत्र प्राधान्यतः पञ्चनदे, वाराणस्यां, कालिन्धेरे विहारे,  
जयपत्तने च । तत्र पञ्चनदीया परीक्षा सर्वविषयसम्बद्धा अतोऽशतो  
योग्यान् छात्रान् समुत्पादयति । परन्तु यथेप्स्यतेऽस्माभिर्न तथा तथापि  
समुत्पाद्यन्ते । यतो हि ते सर्वेषां विषयपुष्पाणां चञ्चरीका इव गन्धग्राहका एव  
जायन्ते नतु मर्मस्पृशः । वाराणस्याः कथात्वकथनीया एव विद्यते । प्रथमा-  
परीक्षादानोत्तरमुत्तरोत्तरं खण्डैः खण्डश एव समेषां विषयाणां परीक्षा  
बोभोति । खण्डैस्तु खण्डयते नाम परीक्षार्थिनां मतिततिः । प्रथमखण्डदान-



काले या सिद्धान्तकौमुदी स्रोतकैः छात्रैः पठ्यते, सा च द्वितीयखण्डे विलीयते, या च द्वितीयखण्डे सा तृतीयखण्डे या च तृतीयखण्डे, सा च चतुर्थखण्डे समूलं विलयमेति । एवं च यथाविधि विधिर्विश्वं “यथा पूर्वमकल्पयत्” तद्वत् तेऽपि यथा-पूर्वं संजायन्ते । लौकिकविषयपरिज्ञाने तु न एवम्भूता भवन्ति “पत्रमपि कथं लेख्यम्” केन कथं व्यवहर्तव्यम्” इत्यपि केचन शास्त्रिमन्या आचार्यम्न्या वा न जानन्ति, इतिहन्त ! स्मारं स्मारं दर्शदशं चास्माकं चेक्षिद्यते चेतः । शतधा विदीर्यते हृदयम् ! किमियं परीक्षा समीचीना इति विद्वांस एव विदुर्बुध्वन्तु । एवमेवान्यासां परीक्षाग्रहित्रीणां संस्थानामवस्था । तासां सुधाराय तत्संचालकानां बालकानामिव हिताहितविधित्सायां मनागपि ध्यानं न गच्छति । नाच्चाध्यापकाः कीर्तिततिका मुकाः तत्रावदधति, न च पदवीपात्राश्छात्रास्तत्र सुधाराय चेष्टन्ते । तर्ह्यभ्यः परीक्षाम्यो योग्याश्छात्राः कथङ्कारं जायेरन्, इति को नामान्यो विचारयिष्यति ।

तस्मात् भवद्भिरत्र विमृश्य तथेयं परीक्षातितिक्षा प्रतिभिरप्युद्यम्य विधा-तव्या यथाचार्यपदवीसमाधिगमे निश्शेषक्षतवयोमात्राणां छात्राणां समयज्या-निर्न स्यात् । न च परीक्षितव्यग्रन्थेषु सा न विकलता कल्यैकयापि सम्पद्येत । यथाविवेकमन्यस्य ग्रन्थस्य तत्त्वसत्त्वज्ञाने तेषां मतिगतिर्निर्बाधं संचरेत् तथा विधा बहुविधाः प्रश्नाः प्रश्नपत्रेषु भवेयुरवश्यम् । गणितेतिहासभूगोल-खगोलज्ञानस्यापि कृते ग्रन्थाः सरलसंस्कृतमात्रमात्राणां विरचय्यावश्यं संरक्षणीयाः । तथा च संस्कृतगिरमधीत्यापि परीक्षास्वास्त्य समुत्तीर्णा अन्तेवासिनः स्वसनातन-सनातनधर्मज्ञानतो रहिता जाजायन्त इति किन्नाम न खेदास्पदम् ?

तस्माद् धर्ममर्मज्ञानायापि मनुस्मृत्या अन्यस्या वा कस्याश्चित् स्मृत्याः सर्वासु परीक्षासु प्रथमापरीक्षातः समारम्भैव कियान् कियान्योऽवश्यमेव संस्थापयितव्यः । एवं च वयं प्राप्ताशास्त्राचार्यादिपदवीका धर्मविवेकतो विमुक्ता नो भविष्यामः । स्वास्थ्यसंरक्षणाय के निवमा अनुष्ठेया” इति विज्ञानायाप्या-युर्वेदग्रन्थेभ्यो दिनचर्या-रात्रिचर्याऋतुचर्या-बोधक भागं संगृह्य प्रथमापरीक्षाया-मेव विद्यार्थिनोऽध्यापनीयाः । हिन्दीभाषाज्ञानतो राजकीयाङ्गभाषाविज्ञान-तोऽपि न ते वञ्चयितव्याः । जयपुरराजकीयपरीक्षास्वस्मिन् विषये किञ्चिद् ध्यानं प्रदीयत इत्यतो वयं नितरां प्रसीदामः । एवं कृते परीक्षाणामुपादेयता छात्राणां धर्मस्वास्थ्यलौकिकालौकिकज्ञानमपि सम्यक् सम्पत्स्यते । अन्यथाऽधुना प्रचलित-पद्धत्या तु वयं हता एव भविष्यामो भविष्ये ।

न वयं परीक्षां द्विषामः, अपितु सम्यक् कृतसमीक्षां परीक्षाभिच्छ्यामः । यथा वयं प्रकाण्डपारिडत्यमरिडतान्तःकरणभाजो व्यावहारिकविवेकशालिनः विविध-विषयचुञ्चवश्च सम्भवामः । न च तां कामयामहे यथा केवलं पदवीधारिण एव निर्मीयन्ते । किन्तु तामभिनन्दादामः परीक्षां यथा यथार्थोपाधिसम्पण्डिता भूम-एडलमण्डनाः सम्पद्येरंश्छात्राः आशासेऽत्र परीक्षासंस्थाचालका विद्वांसोऽन्तेवा-सिनश्च किमप्यवधास्यन्तीति ।



## केचित् प्रश्नाः ।

### प्रश्ना—‘जिज्ञासुः’

( १ ) ‘आवश्यक शब्दस्य स्त्रियाम् ‘आवश्यक’ इति प्रयोग ‘आवश्यक’ इति वा ? अस्माभिः ‘कैयटे’ ‘आवश्यक’ इति प्रयोगो दृष्टः, साहित्यदर्पणादिके च ‘आवश्यक’ इति । आवश्यक’ अत्र डीप् कया दिशा समर्थनीयः, इति कृपयाऽत्र प्राक्रियिका वैयाकरणाः ‘सूर्योदय’ द्वारा प्रकाशं पातयन्तु ।

( २ ) ‘तुमर्थे सेऽसेन’ इति सूत्रे ‘अध्वै, अध्वैन, इत्यस्योदाहरणे दीक्षितेन ‘पृणध्वै, इति प्रयोगो दत्तः, तत्र अध्वै अध्वैनोराद्धधातुकत्वात् पृणधातोर्गुणः कथं न ? यदि छान्दसत्वात्, तर्हि ‘कध्वैकध्वैन्भ्यामेव गताऽर्थत्वे अध्वै-अध्वैनोः को विशेषः, यतः कध्वै-इत्यनेन तत्र गुणनिषेधः ‘आहुवध्वै’ इत्यत्र च कित्वात् सम्प्रसारणम्भविष्यति-इति वैयाकरणाः ‘सूर्योदय’ द्वारा क्लिष्टकल्पना-मनादृत्य वास्तविकमुत्तरं प्रहियन्तु ।

( ३ ) तृतीयः प्रश्नो ज्योतिर्विदां सेवायाम्—जन्मपत्रे विंशोत्तरीप्रभृति-दशा लिख्यन्ते, तत्र नक्षत्राद्यनुसारं स्पष्टचन्द्राऽनुसारं वा या दशाऽऽगच्छति सा भुक्ता मन्यते, तत्तद्-ग्रहणियतवर्षेभ्यः सा वियोज्यते, सा च भोग्यदश भण्यते । तथैव सह अधस्तात् स्पष्टसूर्यं सङ्कलयन्ति । ततस्तस्या एव दशाया अन्तर्दशा यदि निस्सारणीया स्यात्, तत्र किं कर्त्तव्यम् ? अर्थात् अन्तर्दशालिखितवर्षाणि पूर्णानि भवन्ति, अस्माभिस्त्वारम्भिकदशायां भुक्तमपसाप्यते, तर्हि अन्तर्दशालिखितदशावर्षादिकेभ्यस्तानि भुक्तवर्षाणि कया विधया वियोजयेरन्, यदधस्तादलिखितस्पष्टसूर्यस्य सङ्कलने मुख्यदशासङ्कलितस्पष्टसूर्याऽङ्कः सह सादृश्यं स्यात्, यथा—इदमुदाहरणमत्र ज्ञेयम् कस्यचिद् विंशोत्तरी राहुदशा-भोग्यं ५।७।२०।७।४८ वत्तते, राहुदशाभुक्तञ्च १२ ४८।५२ १२ इति वत्तते, स्पष्टसूर्यश्च १।३ २३।२१ इति, अस्य न्यासो विंशोत्तर्यां स्पष्टसूर्यसङ्कलने कृते इत्यम्भवेत्—

राहु	वृ	श
५	१६	१८
७	००	००
२०	००	००
७	००	००
४८	००	००
१	८	८
३	२३	२३
२३	३१	३१
२१	६	६
१५७२	७	७

अधुनाऽस्या राहोरारम्भिकदशाया अन्तर्दशा लेखनीया भवेत्, यदि सा तथैव लिख्येत नियतवर्षबद्धा, तर्हि आदौ १।३।२३।२१ इति स्पष्टसूर्येण मासदिनानां सङ्कलने, अन्तेऽपि १।३ २३।२१ आगमिष्यति, न तु मूलदशाऽनुसारम्—८.२३।३।१८ एत एव चाऽङ्का दृष्टाः, तेनाऽत्रैवमेव जिज्ञासा, तेषां भुक्तवर्षाणां १२।४८।५२।१२ कया दिशा अन्तर्दशावर्षादिभ्यो विघटनं क्रियेत, येन मूल-दशाऽनुसारं स्पष्टसूर्यसङ्कलनेन, साम्यं स्यात्, किमा-रम्भतस्तावत्पर्यन्तमन्तर्दशावर्षाद्यङ्का विघट्येन्, या-वदस्मदीयभुक्तवर्षाणि पूर्णानि न स्युः, अथवा प्रत्येक-ग्रहे भिन्नभिन्नवर्षविघटनव्यवस्था । कृपयाऽस्मद्वर्षित-मुदाहरणमनुसृत्य राहोरन्तर्दशा तदधस्तात् स्पष्टसूर्य-

सङ्कलनञ्च दर्शयितव्यम् । उत्तरं कृपया ‘सूर्योदये’ प्रहेयम् । लेखप्रकारोऽत्यन्त-सुगमः स्यात्, कृतञ्च तारमाकृता भविष्यतीति शम् ।



## श्रीमत्सार्वभौम-चक्रवर्त्ति-सम्राट् श्री १०८ श्रीपञ्चम-जार्ज- महोदय-रजत-जयन्ती-महोत्सवाभिनन्दनपत्रम् ।

जयतु जयतु सम्राट् पञ्चमो जार्ज-नामा,

जयतु जयतु नित्यं तस्य पत्नी च पुत्रः ।

जयतु जयतु शश्वद्भारतं तत्सुगुप्तं,

जयतु जयतु तेन त्रात पवादर्य-धर्मः ॥ १ ॥

सर्वेषां निज-धर्म-कर्म-मतिदो विद्याप्रचारोत्सुको,

लोकोद्धारपरो विशेषसुखदो निःशेषशान्तिप्रियः ।

इङ्ग्लेन्डेश्वर-सार्वभौमनृपतिः श्रीभारताधीश्वरः,

श्रीमान् पञ्चमजार्ज ईशकृपया जीव्याच्चिरं सौख्यमाक् ॥ २ ॥

दीनान् रक्षयितुं नृगान्नमयितुं पातुं धरां दुर्धराम्,

दुष्टान् मर्दयितुं बलेन सुजनान् त्रातुं दृढपक्रमः ।

साधून् सेवयितुं प्रजाः सुखयितुं नित्यं समुत्कण्ठितः,

सम्राट् पञ्चमजार्ज ईशकृपया जीव्याच्चिरं सौख्यमाक् ॥ ३ ॥

संपत्तिः प्रथतां यशः प्रसरतां धर्मः सदा वद्धताम्,

वक्ष्याणं भवतात् प्रजा प्रणमताच्छत्रुक्षयो जायताम् ।

राज्यं विस्तृणुयाच्च प्रतिदिनं लक्ष्मीपतिः सर्वदो,

सम्राट् पञ्चमजार्ज ! जीव शतशो वर्षाणि रक्षन् प्रजाः ॥ ४ ॥

यद्यप्यनेकेऽत्र पुरा बभूवु राजाधिपराजा बहुसुप्रसिद्धाः,

परन्तु कोऽप्याप तुलां तवैव यतस्त्वयाऽकारि जगद्धिचित्रम् ॥ ५ ॥

विद्यालयाश्चापि चिकित्सकालयाः स्वच्छाश्च मार्गाः सुदृढाः सुसेतवः ।

कोशाश्च पत्रासिगृहाणि मुद्रणं रैलं विमानं च तडित् प्रचारणम् ॥ ६ ॥

इत्यादि यद्यन्नहि चिन्तितं पुरा, संभावितं नैव कदापि केनचित् ।

राज्ये तवैवाद्य सुचारु रूपतः, प्रत्यक्षनामेति तदेव सर्वतः ॥ ७ ॥

तवैव राज्ये बहुधा समुन्नतिः, संग्राप्य सर्वे विविधां समन्ततः ।

कलासु विद्यासु विलक्षणक्षणाः, सुशान्ति निर्भीति सुखानि भुञ्जते ॥ ८ ॥

सम्राण् ! महाराज ! समानं दृष्टे !, वैषम्यभावो नहि ते सुनीतो ।

त्वत्सन्निधौ हिन्दु-महम्मदीय-क्रिश्चनराणाम् नहि कोऽपि भेदः ॥ ९ ॥

भूकम्प-दुर्मित्त-जलप्रवाहैः, प्रजाविपत्तौ कष्टान्द्रचित्ततः ।

प्रदाय साहाय्यमुदारत इत्थया, दयालुताऽदर्शं निजस्य चेतसः ॥ १० ॥



अतो वयं श्रीपरमात्मनोऽनिशम्, समर्थानाम् स्वच्छहृदा प्रकुर्महे ।  
 प्रभुत्व-संतान-सुभाज्य-सम्पदाम्, तवायुषश्चापि विवृद्धये सदा ॥११॥  
 सम्राट् ! ध्यतीता किल पंचविशतिः, संवत्सराणान्तव राज्यकालतः ।  
 तस्माद्वयं रौप्यजयन्तिकोत्सवे, वर्द्धापनन्ते वितराम आत्मना ॥१२॥  
 प्राप्तो यथा रौप्यजयन्तिकोत्सवो, भूयोऽपि भूयान्नगवत्प्रसारतः ।  
 इत्थं हि सौवर्णजयन्तिकोत्सवः, पुनश्च हीराख्यजयन्तिकोत्सवः ॥१३॥  
 क्रीडन्ति गायन्ति हसन्ति मोदन्ते, नराश्च नाट्यैः शिशवश्च वृद्धाः ।  
 ग्रामेष्वरण्येषु पुरेषु सर्वतः, सम्राट् भवद्रौप्यजयन्तिकोत्सवे ॥१४॥  
 सर्वत्र दीपावलिर्गनिखेलनम्, दीनोपकाराय सहायतार्पणम् ।  
 प्रसन्नचित्ताभिरनेकधापि ते, प्रजाभिरद्य क्रियते महोत्सवः ॥ १५ ॥  
 सम्राट् रौप्यजयन्ती, समावहन्ती प्रजाजनानन्दम् ।  
 भगवत्कृपया स्याताम्, स्वर्ण-हीरक-जयन्त्यौ चापि ॥ १६ ॥  
 बुद्धौ लामे कीर्तौ राज्ये, मर्त्यां स्यात्ते शश्वद् बुद्धिः ।  
 पषामाद्यैर्वर्णैर्नाम्नो भक्त्या सन्त्वाशीर्वादा मे ॥ १७ ॥  
 ( श्रीकृष्णगढ़-राज्यपंडित-पंडितराज-महामहोपाध्याय-महामान्य-महामहोपदेशक  
 पञ्चाम्बुभूषण सांख्यरत्न विद्यानिधि विद्यासागर श्रीबुलकीरामशास्त्रिणः )

## सनातनधर्मस्य महत्ता

अनुवादकः—शशोदानन्दनशर्मा शास्त्री जयतलः

( हरच्छज्जा—मुलतान )

संसारेऽस्मिन् यावन्तो धर्माः प्रचलिताः सन्ति, सनातनधर्म एव  
 तेषु प्राचीनतमः । अस्य नाम्नैव स्पष्टं सिद्ध्यति, यत्-सनातनः 'सदातनः'  
 अर्थात् सदैव स्थितिमान् । धर्मेऽस्मिन् शतशो नैव प्रत्युत सहस्रश आक्रम-  
 णानि सम्भूतानि, सम्भवन्ति च । आधुनिक सभ्यताया अन्धभक्तास्तु धर्ममिमं  
 'सदातन' इति नाम्नोच्चार्य्य हास्येत्पादने आत्मगौरवं मन्यन्ते, अहो! आश्चर्यं  
 सुमतौ ( ? ) तेषाम् ।

ईदृगवस्थार्या धर्मोऽयमद्यापि जीवति, अस्य सत्ता च विश्वव्यापिनो  
 वर्तते, एतदेवाऽस्य सत्यतायाः प्रत्यक्षं प्रमाणम् । सम्प्राप्ते समये विश्वमिदं  
 स्वयमेव धर्ममिमं मानवसमाजरक्षायै सर्वथोपयोगिनम् श्रेयस्करञ्चाऽऽमनि-  
 र्यति । अद्य वयं सनातनधर्मस्य काँश्चन प्रसिद्ध-सिद्धान्तान्—येऽपठित-



जनसमुदायस्यापि नित्यमेव व्यवहारयोग्याः सन्ति, याश्च विपक्षिणो वृथाऽ-  
वगच्छन्ति, पाठकानां समक्षम् बैज्ञानिकरीत्या विविच्योपस्थापयामः ।

### गृहे तुलसीवृक्षपूजनम् ।

आधुनिक-पाश्चात्यवैद्य-महोदयैरेतत्स्पष्टीकृतम्, यद्बृक्षेऽस्मिन् 'मैलेरियो'  
द्वभूत-घातक-बीटानां नाशनस्याद्भुता शक्तिर्विद्यते । यस्मिन् गृहे 'तुलसी'  
वृक्षस्य स्थितिस्तत्र स्त्रियाणां प्रसवकाले नाऽलक्ष्यवेदना भवति, न च प्रसवरोग-  
स्योत्पत्तिर्जायते । एतदेव दृग्गोचरीकृत्याऽस्मत्पूर्वजैर्धर्ममन्दिरेषु भगवच्चर-  
णामृते प्रसादस्वरूपेण तुलसीदलं निवेशितम् । सर्वत्र गृहेषु च मध्येऽङ्गणम्  
तुलसीवृक्षरोपणञ्च विहितम् ।

### अश्वत्थवृक्षः ।

अश्वत्थसंयुक्ते गृहे निवासो निषिद्धः, यतो भ्राष्ट्रादीनां प्रज्वलना-  
त्तस्य ( वृक्षस्य ) शाखाः प्रतपन्ति, ततश्चेद्वृक्षो विषवान् वायुर्नि-  
र्याति, येन शतशो मोनवाः प्रणश्यन्ति । अत एवाचर्यजातौ अश्वत्थाय जलदानं  
धर्मे निवेशितम् । अश्वत्थपूजनाद्युत्रोत्पत्तिर्जायते, इत्येवाचर्यमहिलानां  
विश्वासः । सत्यमेतन्ननु मिथ्या—आयुर्वेदिकदृष्ट्या बेदमन्त्राणामवलोकनेन  
प्रतीयते, यदश्वत्थे चन्ध्यात्वाऽपसारणस्य पुत्रोत्पादनस्य च विलक्षण-  
शक्तिर्विद्यते । तत्फलभक्षणेन चन्ध्या पुत्रवती जायते । तस्य काष्ठनिर्मित-  
पात्रेणाजादुग्धं पिबन्त्याश्च सन्तानप्राप्तिः । तर्हि यदि जनतैर्न—'पुत्रदाता' इति  
नाम्नोच्चारयेत्तत्र किमाश्चर्यम् ।

### शङ्खध्वनिः ।

हिन्दूनां धर्ममन्दिरेषु प्रत्युत्सवं प्रतिपञ्च तथा धर्मकथासु च  
शङ्खध्वनिः क्रियते । 'प्रोफेसर जगदीशचन्द्रबोस' महोदयेन निजप्रयोगैः  
साधितम्, यद्—यावदन्तं शङ्खध्वनिः प्रसरति, तावत्पर्यन्तं रोगपरमाणवः  
स्वयमेव नश्यति, पवनश्च विशुद्ध्यति ।

### काष्ठपादुकापरिधानम् ।

पादुकापरिधानम् सनातने बर्तमनि पवित्रं मन्यते, नैतद्विज्ञान-  
रहितम्, यतोहि—पादुकास्थितमनुष्यस्योपरि विद्युज्ज पतति, स्वयं स्पर्शना-  
दपि हानिनं जायते ।



### कुशासनम् मृगव्याघ्रचर्मणी च ।

कुशासने आसनात् कौशेयवस्त्रधारणाच्च विद्युत्प्रभावे नाक्रामति । अद्याऽपि विद्युत्प्रवाहं रोद्भुः तन्मयः कैशेयतन्तुभिराच्छाद्यन्ते । रक्षावन्धनः काले पाणौ कौशेयनिर्मितरक्षाया बन्धनमेव दर्शयते । मृगचर्मणि व्याघ्रचर्मणि च स्थितिरपि शुद्धिदा । मृगचर्मण्युपवेशनाद् ‘अशो’ ( ववासीर ) भगन्द्रे’ त्याग्यो रोगा न भवन्ति, यदि स्युस्तर्हि नश्यन्ति । व्याघ्रचर्मणि च सर्पादयो विषवन्तः प्राणिनो नारोहन्ति, अतो व्याघ्रचर्मण्युपविश्य हरिभजने हिंसकादिभिः संव्यासे स्थाने भयं विलीयते ।

### कट्वीतुम्बिकाकमण्डलुश्च ।

साधूनां सविधे तुम्बिका कमण्डलुश्च भवतः, यौच पवित्रौ मन्येते । तयोरीदृशी विचित्रा शक्तियया सर्वस्यापि विपश्य नाशो जायते ।

### रात्रौ निद्रार्या शिरोभागे जलस्थापनम् ।

चेचन मानवा  $\asymp$  प्रायशो रोगिणश्च रात्रौ दुःस्वप्नानवलोकयन्ति, यदि किञ्चित्प्रातः वारिणा परिपूर्य पश्चात्स्थाप्येत, तर्हि दुःस्वप्नानामुन्मूलनं जायते, निद्राप्यतिसुखेनायातीति सुगमोपायो दुःस्वप्ननाशनाय ।

### वस्त्राऽपूतं गोःक्षीरं न पातव्यम् ।

गोर्लोम्न उदरे गमनान्महापापं स्पृशतीत्येवाव्याणां विश्वासः । सत्यम्—कस्याऽपि पशोर्वालस्योदरे यानाद्यानिर्जायते, मुच्यते गोर्लोम्ना तु ‘राज्यक्षमा’ द्यो रोगाः सम्भवन्ति ।

### भूमौ पादप्रहरणं पापमस्ति ।

जननीव पृथ्वी, अतः  $\asymp$  पादप्रहारो न कार्य इति हिन्दुधर्ममानिने मन्यन्ते । अन्याऽयं भाषा यद्—भूमौ पादाघातात् पादतलप्रदेशेषु प्रहारो जायते, तेन च ‘राज्यक्षमा’ दय उत्पद्यन्ते ।

### शिशूनां कण्ठे रक्षादिपरिधापनम् ।

अधुना दन्तनिर्गमनकाले कष्टापसारणार्थं बालकानां विद्युन्निर्मितयन्त्राणि परिधाप्यन्ते, यत्र च व्यर्थस्यस्याऽधिकताऽस्ति । नैतिकश्चिद्व्यद् वस्तु, परन्तु प्राचीनरक्षादीनां रूपाऽन्तरमेव । अत्रत्याः स्त्रियो वराटिकाः सिद्धमृत्नादीनां नखानि च रजतस्वर्णादिभिराच्छाद्य बालान् परिधापयन्ति । ‘वच’ नाम-कौषधि  $\asymp$  पीतसर्पपाशं बालानां गले आरोप्यन्तेस्म । पीतसर्पपादिभिस्तु



दन्ताः शैव्येण निस्सरन्तिस्म, 'बच' नामकौषधिधारणाच्च बालको बुद्धिमान् जायतेस्म । परमाश्चर्य्यं यज्ञवीनसस्यतामाभित्याऽस्माभिर्गृहविज्ञानं विस्मृतम् ।

### कूपेषु घृतदीपप्रज्वालनम् ।

पुरा कूपनिमित्तौ सत्यामीदृशस्य स्थानस्य निर्मितिर्जायतेस्म, यत्र हिन्दवे। महाश्रद्धया दीपकं प्रज्वलयन्तिस्म तत्रैतत्कारणम्—यद् बहुधा कूपेषु मनुष्याणां प्राणघातको विषाक्तो वायुर्भवति, घृतवर्तिकाया उचालनाच्च भश्यति । यदि कूपे ईदृशो वायुस्तप्येत, तत्र दीपज्ज्वलनमसम्भवम् । दीपस्य निर्वाणाच्च वयं तत्कालमेव सावधाना भविष्यामः ।

प्रियपाठकवृन्द । एतदतिरिक्तं सनातनधर्मस्य ईदृशा एवाऽनेके गूढरा-  
द्धान्ता अन्धतमसे सन्ति, येषां मामिं कतायां वयं दृष्टिं न ददमः । परं सनातन-  
धर्मस्य सर्व्वं एव सिद्धान्ता विज्ञानपूर्णं रहस्यवन्तो लाभप्रदाश्चेत्यत्र विचारणया  
न कस्याऽपि वैमत्यं भवितुमर्हति । सति सम्भवे पुनरन्गेषां सिद्धान्तानां  
रहस्योद्घाटनं कर्तास्मः । इति ।

### श्री जार्जरौप्यमहोत्सवेऽभिनन्दनम् ।

सम्राट्-पञ्चम-जार्जभूपतिमणे दीर्घायुः प्राप्तये

लोके रौप्यमहोत्सवे प्रचलिते कश्चिद् द्विजः काशिकः ।

श्रीमत्कृष्णगढाख्यपत्तनवरं प्राप्तः श्रितीशेच्छया

प्रेम्णा तत्सविधे वसन्नथ महे जार्जं युनक्त्याशिषा ॥ १ ॥

मेरीनाग्न्या स्वीयपत्न्या समेतः सम्राट् श्रीमान् पञ्चमो जार्जरारजः ।

कीर्त्या युक्तः शास्तु राज्यं, तदीयं चायुः पूर्णं हायनानां क्षतं स्यात् ॥ २ ॥

सर्वे सौख्ययुताः स्वकर्गनिरताः सद्धर्ममार्गे स्थिताः

पोष्याः पोषकमार्गागामिन इहाधीशाः सुभृत्यान्विताः ।

नो दस्यूद्धवजं भयं न च वने हिंसात्तथा श्वापदाद्

भूमिं शासति चक्रवर्तिनि धराधीशेऽत्र जार्जभिधे ॥ ३ ॥

दूरस्थेन तद्विद्वशाद् द्रुततरं विज्ञायते हृद्गतं

स्वाभीष्टान् विषयांश्च धूश्रशकटी नेतुं समर्था द्रुतम् ।

अन्यच्चात्र किमुच्यते दिविपदां तद्व्योमयानं हस-

न्त्युच्चैर्व्योमगमा विमानपटली श्रीमत्प्रकाशे स्थिता ॥ ४ ॥



एकाधिपत्यं जलधौ यदीयं सर्वैः पुनः स्वीक्रियते विशङ्कम् ।

पृथुप्रमाणैः सुदृढैश्च पोतैः पूर्वोक्तमेतत्प्रकटीकृतं हि ॥ ५ ॥

स्वाभीष्टं वसुधातलं जिगमिषुं लोकान् निजेच्छावशाद्

धूम्राद्या शकटी सदा परवशा नेतुं न शक्ता भवेत् ।

तस्मात् तत्समगाः कनिष्ठभगिनीरूपास्तदीयाः कृता

गन्ध्यो मृत्तरसंज्ञिका धनवतां द्वारेषु राजन्ति याः ॥ ६ ॥

संत्यज्ये बहवस्तु मध्यमधनास्तेषां कृते चक्रां

यानं तत्सहकीलसंज्ञकमदश्चाकारि लक्षाधिकम् ।

आबालस्थविरं सुखेन मनुजास्तद्यानवर्थे स्थिताः

सद्ग्राजाध्वनि ते सदश्चगमनप्रस्पर्धिनो यान्त्वहो ॥ ७ ॥

विद्युच्छक्तिः प्रकृतिचपला भानुभास्वत्प्रकाशा

शक्तौ लोकातिगुणगणा साप्यधीनाऽभवत्ते ।

लोके कार्यं कठिनतरमप्येतया लीलया द्राक्

स्वेच्छापूर्वैर्भवति, किमतोऽन्यद्वयं वक्तुमीशाः ॥ ८ ॥

लोकानां परिरक्षणाथ बहवः श्रेष्ठा श्चिकित्सालया

राज्ञाऽनेन कृतास्तथा बहुविधाः पाठालयाः स्थापिताः ।

न्यायार्थं किल तत्र तत्र विहिता न्यायालया भूरिशो

यस्मिन् शासति भूतलं किमपि नो हीनं पुनर्दृश्यते ॥ ९ ॥

भूयांसः शरदिन्दुकुन्दयशसः शूराः प्रजावल्लभाः

सङ्ग्रामानुसृतिव्रताः कृतधियो भूमौ हि भूमीश्वराः ।

नैकस्मिन्नपि दृश्यते जगति तत्तेजो यतो बालको-

ऽप्यासेतोस्तुहिनाचलं जिगमिषु र्याति स्वयं निर्भयः ॥ १० ॥

इत्थं बहूनि किल नैकजनोपकारकार्याणि तस्य भुवि सन्ति महान्नूतानि ।

एकैकशो गणयितुं मम नास्ति शक्तिमुंख्यानि तेषु कथितानि मयेह तस्मात् ॥ ११ ॥

श्रीनाथशास्त्री वेताले विनायकतनूद्भवः ।

जार्जरोप्योत्सवे चैतत् कृतवानभिनन्दनम् ॥ १२ ॥

—ज्योतिर्विद् श्रीनाथशास्त्री वेतालः ।



## काशी

ले० श्री० पं० अनन्तराम वेतालः ( साहित्याचार्यः )  
 श्रीसरूपप्रगुणा पुरी पशुपतेर्वर्चस्ति सर्वाधिका  
 शीर्षाघौघतया च यत्र बहवः सिद्धिं ययुः रंहसा ।  
 विख्याताऽतितरां गिरामविषयः प्रोन्मूल्य पापं पुरा  
 जन्मोपार्जितमाश्रितस्य चरमे मोक्षाय या कल्पते ॥ १ ॥  
 काम्यानेकगुणा शिवस्य वसतिर्धन्या ध्रुवं काशिका  
 सा संसारमहासरस्वति परं पोतायिता सर्वदा ।  
 भूयोभूतिनिकेतनं विजयते, इवःश्रेयसावाप्तये  
 कस्मान्नेयमनल्पमङ्गलमयी विद्वद्रैः स्तूयताम् ॥ २ ॥  
 अत्र वासः फलं नूनं तपसां दुर्गमो गिराम् ।  
 महत्तमोऽस्यास्तु भवे तारश्रीर्महिमाऽमलः ॥ ३ ॥

( अत्र प्रथमे पद्ये प्रतिचरणं प्रथमचरमाक्षरयोर्योगात् 'श्रीकाशी सा  
 विराजते' इति लभ्यते । द्वितीये पद्ये प्रतिपादं प्रथमसप्तमचरमाक्षराणां मेलनेन  
 'काशिका सा सदा भूतये कल्पताम्' इति लभ्यते । तृतीये च पद्ये प्रतिचरणं  
 प्रथमान्तिमयोरक्षरयोः संमेलनेन 'अनन्तरामवेतालः' इति कवेर्नामोप-  
 लभ्यते । )

## गंगास्तुतिः

( ले० पण्डित शशिमोहन तर्क शास्त्री )  
 गंगेव जलरूपेण मन्त्ररूपेण मातृका ।  
 स्वर्गं मर्त्यं च पातालं पुनाति भुवनत्रयम् ॥१॥  
 त्रिवेण्यां गुप्तरूपा सा मन्त्ररूपेण भारते ।  
 सर्वाम्नायैः सदा राध्या याऽदृश्या दृश्यतां गता ॥२॥  
 रसरूपा तु या नित्या स्वाद्यते रसनेन हि ।  
 रसने क्वचिद्व्यक्ता व्यक्ता सा वर्णरूपिणी ॥३॥  
 यालंकृताक्षरैर्मया वाग्मयीति च या भ्रुवा ।



रसमयी रसास्वादे कविकल्पद्रुमस्थिता ॥६॥

प्रणवी व्याहृतिर्वाक्च मातृका मन्त्ररूपिणी ।

वेदमाता च गायत्री सा देवी नः सदावतु ॥५॥

या देवी यन्त्ररूपेण मन्त्ररूपेण च स्थिता ।

आदिशान्ताष्टवर्गेण भारती भातु भारते ॥६॥

सरोरुहेषु षट्ष्वन्तर्भागेनावस्थिता हि या ।

मुखपद्मेषु सम्यक् सा वाग्देवी नः प्रकाशताम् ॥७॥

मातृकामन्त्ररूपेण मुद्रायाः सहकारिणी ।

मूलाधारादिपद्मेषु मुदमातनुतां स्थिरा ॥८॥

वेदेन मंत्रेण सदैवरेचेत्, स्मृत्या पुराणैरितिहासकाव्यैः ।

वाग्भिः कलाभिर्ननु या हि देवी, सा देवता किं न सदैव सेव्या ॥९॥

शास्त्रैश्च शस्त्रैर्ननु मातृका स्वैः, स्नेहैः सदास्मान् परिपालयन्ती,

आनन्दयती खलु नृत्यगीतैः सा भारती रक्षतु भारतीयान् ॥१०॥

नृत्येन गीत्या कल्याण्यया तन्मानं यशः काश्यफलं च सचम्,

अस्माभिराप्तं च यदीयदानम्, तस्यै नताः स्मो वयमेव विद्ये ॥११॥

उपास्या सा सर्वैः सकलसरणिः सर्वसुषमा,

सुरैर्यैर्जैवैः परमपरमा पूतहृदयैः ।

गिरा वर्णैः सेव्या वरद्वरदा विघ्नवधुलैः,

कथं कारं भास्वत् किरणतुलिता शेषधवला ॥१२॥

सहस्रारं महापद्मम् रहस्या याति याति षट् ।

स्वतो भूलादतिक्रम्य तीर्थवद्व्या सरस्वती ॥१३॥

सरोरुहेषु षट्ष्वन्ता रसिका रसि स्थिता,

स्वप्रकाशमयी सूक्ष्मा तीर्थलम्बा सरस्वती ॥१४॥

सर्वेशं प्रीणयेद् याहि रसाभोधिपरिप्लुता ।

स्वरताललयै रागै रागिणीभिश्च भारती ॥१५॥

सर्वेशं प्रीणयन्ती या रसै रसमयं सदा ।

सपत्नी द्वेषतोऽवश्या तीर्थे वेण्यां पलायिता ॥१६॥

सकलाभिः कलाभिर्वाक् रमानाथं स्वकं पतिम् ।

रमेवाप्यायितुं नालं तीर्थराजमतः श्रिता ॥१७॥

अथ हैस्त्रिलोकीं याप्युद्धरेद्दिह सर्वदा ।

मनसापि स्मृता विद्या सेयमौकाररूपिणी ॥१८॥



अमृतं या परं दद्याद् उभयोर्लोकयोश्चिरम् ।  
 मर्त्येभ्यो महनीयाऽसौ सेयमोकाररूपिणी ॥ १९ ॥  
 विद्यावपुर्विज्ञानाभिव्यंघ्राऽविद्याकृतान् दोषगणान् विनाश्य ।  
 विद्याभिरासाद्य धनं च मानं या विद्यया ब्रह्मसुखं विधत्ते ॥ २० ॥  
 तस्यै नताः स्मोऽद्य वयं कृतज्ञा भक्त्येव दंडाः पतिताविनम्राः ।  
 शिरोनलुंठाश्च लगद्गदा ये सचाष्पनेत्रा न कथं क्षमार्हाः ॥ २१ ॥  
 स्वाकारपरिहारेण यदेकारपरिग्रहं ।  
 बकारः कुरुते सत्यं णकारेण विपट्ययात् ॥ २२ ॥  
 चाणो भवति चीणापि बस्तुतस्ता दधत्यपि ।  
 प्रेम्णा चात्मनिनिर्भासा इति नित्यं दधौ शुभा ॥ २३ ॥  
 शुक्ला सदा वा गुणतो भवेद्गुणा स्वभावतः शुक्लजनेषु तुष्टा ।  
 संत्यज्य कृष्णानिति भारतीयान् विराजते सा खलु तत्र तत्र ॥ २४ ॥  
 प्रीतापि पीता मनुजेषु तेषु रत्नेन हेम्ना रजतेन गेहम् ।  
 पूर्णा तु तेषां सुखिनस्त एव कलौषु विद्यासु च कर्मठास्ते ॥ २५ ॥  
 माघे शुक्ले च पंचम्यां वर्षे वर्षे च भारते ।  
 आयाति भारती देवी श्रिया मात्रा सहैव सा ॥ २६ ॥  
 पद्मासना हि कल्याणी दशभिश्चोपचारकैः ।  
 सम्पूज्या विधिभिस्तत्र दीनैर्दीनैर्वराधिभिः ॥ २७ ॥  
 नेत्रनीरैश्च पाद्यैस्तैः स्नानीयैश्च तथाविधैः ।  
 तीर्थोदकैश्च तैस्तैर्वा स्नपनीया तु मानसैः ॥ २८ ॥  
 अर्घ्यैस्त्रितापपाशाद्यैर्दुर्वात्रिदलतण्डुलैः ।  
 हविषा मधुना दध्ना वागमनोभिः सुसंस्कृतैः ॥ २९ ॥  
 विनयैश्चन्दनैर्भक्तिकुसुमैर्धूपपद्मैः ।  
 श्रद्धाज्ज्ञानमयैरेव नैवेद्यैर्मिलितैश्च तैः ॥ ३० ॥  
 पानीयाचमनैरेव सहस्त्रारघ्युतामृतैः ।  
 गंगैर्यामुनकैस्तोयैरथ सारस्वतैरपि ॥ ३१ ॥  
 नैवेद्यान्नैर्जगद्भुतुं गन्धैर्नानाविधैरपि ।  
 दिव्यैरतैस्तैरसैस्त्रिगैर्नैवेद्यैर्मनसैश्च तैः ॥ ३२ ॥  
 विसर्गभीतितम्बूलैर्विसर्जनं बिना कृतैः ।  
 दययैवागता यस्मात् श्रिया वाणी स्थिरा भव ।  
 मातरौ प्रार्थयित्वैवं दंडवत्प्रणमेद्भुवि ॥ ३३ ॥



## पूर्वानुवृत्तम्

( नैषधं विद्वदौषधम् )

॥ तार्किकस्त्वे त्वस्य “तर्केष्वप्यसमश्रमस्य, धर्षितपरास्तर्केषु यस्योक्तयः”  
इति स्वयमुद्घोषितवतः स्वाभाविकं स्वारस्यं काव्यस्यास्यानुशीलनशालिनां न  
परोक्षम् ॥

अश्रुपातो विरहवेदनाविवर्णवदनाया विदभंभुवो विचित्रतयात्राधो  
वर्णितोऽस्ति ।

उदयतिस्म तदद्भुत मालिभिर्धरिणिभृद्भुवि तत्र विमृश्य यत् ।

अनुमितोऽपि च वाष्पनिरीक्षणाद् व्यभिचचार न तापकोऽनलः ॥

अस्माभिः कैश्चिदप्युश्रुतचरं कविनाऽमुनाऽनुभूतं ससाधनं पश्यन्तु  
वैचित्र्यवीक्षणविचक्षणाः कुलालम्—

रामावली-दण्ड-नितम्ब-चक्रे गुणश्च लावण्यजलश्च बाला ।

तारुण्यमूर्तेः कुचकुम्भकतुं बिभर्ति शङ्के सहकारि चक्रम् ॥

पचमेव द्वितीयस्य द्वात्रिंशं चतुर्थस्य चतुर्दशं तृतीयस्य सप्तदशमपि  
निरुक्त-विषयस्य द्योतकम् ।

राजा स यज्वा विबुधव्रजत्रा कृत्वाध्वराज्योपमयेव राज्यम् ।

भुङ्क्तेऽश्रित श्रोत्रियसात्कृतश्रीः पूर्वन्त्वद्दे शेषमशेषमन्त्यम् ॥

राजौ द्विजानामिह राजदन्ताः संबिभ्रति श्रोत्रियविभ्रमं यत् ।

उद्वेगरागादिमृजावदाता श्वत्वार एते तद्वैमि मुक्ताः ॥

विश्वरूप-कलनादुपपन्नं तस्य जैमिनिमुनित्वमुदीये ।

विग्रहं मलभुजामसहिष्णु व्यर्थंतां मदशनिः स निनाय ॥

दानपात्रमधमर्णमिहैकग्राहि कोटिगुणितं दिवि दायि ।

साधुरेति सुकृतैर्यदि कर्तुम् पारलौकिककुसीदमसीदत् ॥

वेशान्धकारादथ दृश्यंभालस्थलार्धचन्द्रा स्फुरमष्टमीयम् ।

पनां यदासाद्य जगज्जयाय मनोभुवा सिद्धिः साधि साधु ॥

अरुन्धती-कामपुरन्ध्रलक्ष्मीजम्भद्विषद्वारनवासिकानाम् ।

चतुर्दशीयं तदिहोचितैव गुल्फद्वयात्ता यददृश्यसिद्धिः ॥

न वत्ससे मन्मथनादिका कथम् प्रकाशरोमावलिस्त्रधारिणी ।

तथाङ्गहारे रुचिमेति नायकः शिलामणिश्च द्विजराड् विदूषकः ॥



तत्र सौख्यसुरभूधरे तयोराविरासुरथ कामकेलयः ।

ये महाकविभिरप्यधीक्षिताः पांसुलाभिरपि ये न शिक्षिताः ॥

अधिगत्य जगत्पद्मेश्वरादथ मुक्तिं पुरुषोत्तमात्ततः ।

वचसामपि गोचरो न यः स तमानन्दमविन्दत द्विजः ॥

साम्भुं प्रयच्छति न पक्षचतुष्टयेतां तल्लभशंसिनि न एञ्चमक्रेटिमात्रे ।

श्रद्धां दधे निषधराड् विमतौ मतानामद्वैततत्त्व इव सत्यतरेऽपि लोकः ॥

स्वश्च ब्रह्म च संसारे मुक्तौ तु ब्रह्म केवलम् ।

इति स्वोच्छितिमुक्त्युक्तिवैदग्ध्यं वेदवादिनाम् ॥

उभयी प्रकृतिः कामे सञ्जेदिति मुनेर्मनः ।

अगिवर्गे तृतीयेति भणतः पाणिनेरपि ॥

कः शमः क्रियतां प्राज्ञः प्रियाप्रीतौ परिश्रमः ।

भस्मीभूतस्य देहस्य पुनरावर्तनं कुतः ॥

इत्यादीनि पद्यान्यस्यानवद्यं वैदुष्यं नास्तिकास्तिकसिद्धान्तेष्वप्रति-  
हत्या साधयन्ति ।

जगत्रयीपण्डितमण्डितैषा सभा न भूता च न भाविनी च ।

राज्ञां गुणज्ञापनकैतवेन संख्यावतः श्रावय वाङ्मुखानि ॥

इति श्रद्धालु-सङ्कल्पित-कल्पना-कल्पद्रुमस्य भगवतो भक्तवत्सलस्य  
विष्णोरादेशं सादरं स्वीकृत्य समागतायाः प्रतिभातिक्रान्तविधिवैभवानां  
कवीनामेकाश्रयायाः सरस्वत्याः स्वरूपनिरूपणम् शास्त्रज्ञः स्वयमेव दशमे  
सर्गे कविकृतम् पिरूपणीयम् । अन्तःकरणेन प्रशंसनीयं स्वयमेव तस्य  
वैदग्ध्यं स्फुटीभविष्यति ।

उपर्युक्ते विषये स्वयमेव कविर्निर्दिशति

तस्यागादयमष्टमः कविकुलाद्वष्टाध्वपान्थे महा-

काव्ये चारुणि नैषधीयचरिते सर्गे निसर्गोऽवलः ॥

एकामत्यजतो नवार्थघटनामेकान्निविंशो महा-

काव्ये चारुणि नैषधीय चरिते सर्गे निसर्गोऽवलः ॥

अन्याक्षुण्णरसप्रमेयमणितौ विंशस्तदीये महा-

काव्ये चारुणि नैषधीयचरिते सर्गे निसर्गोऽवलः ॥

ताम्बूलद्वयमासनं च लभते यः कान्यकुब्जेश्वरा-

द्यः साक्षात्कुरुते समाधिषु परम् ब्रह्म प्रमोदार्णव ॥



यत्काव्यं मधुबर्षि धर्षितपरास्तत्रेषु यस्योक्तयः ।

श्रीश्रीहर्षकवेः कृतिः कृतिमुदे तद्व्याभ्युदायादियम् ॥

उक्त एवार्थे कविर्गर्वं परिहरन् सरस्वतीजाग्रदधिष्ठानकाश्मीरदेशो-  
द्भवानां स्वारस्यमपि प्रमाणयति :—

काश्मीरैर्महिता चतुर्दशतयीं विद्यां विदद्भिर्महा-

काव्ये तद्भुवि नैषधीयचरिते सर्गोऽगमत् षोडशः ॥

निजगुणपरमाणूनां पर्वताकारतया वर्णनं नामात्मश्लाघा, न तु वस्तु-  
स्थित्या । अत एव दशमाध्याये गातायां स्वविभूतिदिग्दर्शनं जगन्निवासस्य  
सङ्गच्छते । इत्थमेव च “रूपकस्य कवेराख्यां गोत्राद्यपि सं कीर्तयेत्” इति दृश्य-  
काव्ये कृतो नियमस्संघटते ।

स्वभावाऽयं कवीनां यत्तैः कृतानां कृतीनां नायकेषु तेषां स्वीया अपि गुणा  
निसर्गादेव सांक्राम्यन्ति । तैर्विहितमभ्यवर्णनमपि यथाकथञ्चित्तेषामेव वर्णनं  
भवति । अनुभववैशिष्ट्यमेव काव्यवैशिष्ट्यमिति स्वीकारात् । अत एव एकमेव  
नायकमुद्दिश्य समुपकान्तेषु काव्येषु मिथस्तारतम्यं लभ्यते ।

अस्य कवेर्नायकस्य वर्णनमिस्थमुपलभ्यते—

अमुष्य विद्या रसनाप्रनर्तकी त्रयीव नीताङ्गगुणेन विस्तरम् ।

अगाहताष्टादशतां जिगीषया नवद्वयद्वीपपृथग्जयश्रियाम् ॥

दिगीशबृन्दांशविभूतिरीशिता दिशां स कामप्रसरावरोधिनीम् ।

बभार शास्त्राणि दृशं द्रयाधिकां निजजिनेत्रावतरत्ववोधिकाम् ॥

कवयो यस्याश्चरणारविन्दमकरन्दविन्दुमन्दांशमपि प्राप्य लोके लेखौ-  
र्लेखतां लब्ध्वाऽत्ररामरत्वयुक्ताः सन्ते । महामहिमभिरपि मोन्या मन्यन्ते । तस्याः  
सकललोकपालयिज्ञायाः सविज्ञायाः सर्वशर्मणां सरस्वत्याः ससारमवतारं स्वय-  
म्बरे शरदिजडयोत्सनाच्छ्रमूक्तिः श्रीहर्षो ललितललिताभिः पदावलीभि-  
श्चित्रयति ।

मध्येसभं साधततार वाला गन्धर्वविद्याधरकण्ठनाला ।

त्रयीमयीभूतबलोविभङ्गा साहिर्यनिर्वर्तितद्रुक्तरङ्गा ॥

या सोमसिद्धान्तमयाननेव शून्यात्मतावादमयोदरेव ।

विज्ञानसामस्त्यमयान्तरेव साकारतासिद्धिमयाखिलेव ॥

चरमपद्यहर्ष वस्तु सुध्यकमुपयुक्तानोऽस्यकाव्यस्य सप्तदशः सर्गाः  
कवेर्वैदुष्यस्य उवलप्रमाणम् ।



वादे वैरिणोऽपि यस्य गुणगणान् गणयितुं दर्शितादरा भवेयुः स एव  
वस्तुतो गुणी गणयते । चिन्तामणिमन्त्रमहिम्नाधिगतसमस्तवाङ्मयतत्त्वः  
कविरयं स्वपितुः पराजयनिकारनिर्यातनाथमधिक्षिपन् राज्ञः समक्षे वादाय  
यदाह्वयति प्रतिवादिनम् ।

साहित्ये सुकुमारवस्तुनि दृढन्यायग्रहग्रन्थिने ।

तर्के वा मयि संविधातरि समं लीलायते भारती ॥

शय्या वाऽस्तु सुदुत्तरच्छदवती दर्भाङ्कुरैरास्तृता ।

भूमिर्वा हृदयङ्गमो यदि पतिस्तुल्या रतिर्योषिताम् ॥

तदाधिक्षिप्तो हतप्रतिभश्च प्रतिवादी—

हिंसाः सन्ति सहस्रशोऽपि विपिने शौण्डीर्यवीर्योद्यता—

स्तस्यैकस्य पुनः स्तुवीमहि महः सिंहस्य विश्वोत्तरम् ॥

केलिः कोलकुलैर्मदो मदकलैः कोलाहलं नाहलैः ।

संहर्षो महिषैश्च यस्य मुमुचे साहङ्कृते हुङ्कृते ॥

एवं कवेरस्य कोपं विलोपयन् ससम्मानमभिदधाति ।

खण्डनखण्डखाद्याद्याः सन्दर्भाः, येऽधुनातिगहना मन्यन्ते, येषाञ्चा  
ध्ययनाध्यापनादि हेतोरेत एव विरलविरलं समजनि, अनेन कविना भारत्या  
“मतिमान्द्यं मे स्यादिति” वरमवाप्य सन्दूब्धाः, अतिविस्तृतेऽपि विजगति  
कवेरस्यैव विषये जनश्रुतिरियं श्रूयते “अनेन मतिमान्द्यं वृत्तमिति” इत्यहो  
कविमूर्धन्यस्य धन्यता ।

( दोषाकरत्वम् षष्ठो विज्ञेयः )

नवाविष्कारे भ्रुवमेव काठिन्यम्, नवाविष्कृते च वस्तुनि न तथाति-  
रमणीयता यथा संस्कृते तस्मिन् प्रतीयते । नूतनस्य विषयस्य नूतनेन प्रकारेण  
वर्णनम् नूतमेव दुःशकम् । सति वा तस्मिन् न तथातिचारुता । अथ चैवं  
प्रकारेण वर्णित मतिसरलमपि वस्तु न विद्वद्भिरपि प्रकृत्यैवावगन्तुं शक्यते  
किमुत पुनः प्रकृतैः । परमेन विषयं ज्ञात्वाप्यज्ञात्वेव प्रायः प्रचलितासु काव्य-  
स्यास्य समालोचनासु दोषैकाग्र्यमिदं, कठिनमिदं, मिति स्थितं अभ्यते । परङ्के  
ते दोषाः किंवात्र काठिन्यं कथं वा तेषामुद्धारः कस्य कुत्र दुष्टतेत्यादि न किमपि  
विवेचितमस्ति । नापि कुत्रापि साहित्यग्रन्थेऽयं विषयः सपरिष्कारमायातः ।  
एतेन भूयानेवापरिपक्वबुद्धीनां छात्राणां व्यामोहः । समालोचकानामिदं कर्तव्यं  
भवति यत्ते यदपि ब्रूयुस्तत्सर्वमपि सप्रमाणं सोदाहरणञ्चेति न केवलं  
वाक्यनमात्रेण लेखनीगत्यैव वा समालोचनाकृत्यं कृतं जायते । विचतुराः



प्राकृतसंस्कृतभाषयो रस्य समालोचना अवलोकिता विद्यन्ते । यत्र विषये स्वरूपैव सन्देहः, यस्य वा विषयस्य गन्धोऽपि नास्माकं घ्राणगोचरीभूतः । तत्र बुन्दुभिनादोऽकारणताण्डवम् ।

अथ च याऽधुनाऽधुनिकानां समालोचकानां लोचनयो विप्रतिपत्तिरापत्ति-  
तास्ति सा काव्यमखिलं निर्मायनिर्मातुर्विश्वदृश्वनयनस्य तत्र भवतः श्रीहर्षस्यापि  
हृदयेऽङ्कुरिताऽभवत् यतः स स्वयं काव्यान्तश्लोकेषु प्रणिगदति ।

यथायूनस्तद्वत्परमरमणीयाऽपि रमणी

कुमाराणामन्तःकरणहरणं नैव कुरुते ।

मदुक्तिश्चेदन्तर्मदयति सुधीभूय सुधियः

किमस्या नाम स्यादसपुष्पानादरभरैः ॥

विविधास्वपि भाषासु ये नाम सङ्ख्यावन्तोऽभूवन् भविष्यन्ति सन्ति च  
ते सर्वेऽपि प्रतिभोत्तेजनं तासां तासां स्वेष्टदेवतानामनुग्रहेण चरत्वेन कामयन्ते  
पुनश्च कामपि कृतिं कुर्वन्ते । तत्रापि च दोषाणां प्रसरः प्राकृतिः । अत एव काव्य  
प्रकाशकं काव्यलक्षणं दूषयतो विश्वनाथस्य “ एवं काव्यं प्रविरलविषयं  
निविषयं वा स्यात्, सर्वथा निर्दोषस्यै कान्तमसम्भवात् ” इत्याद्युक्तिः सङ्गच्छते ।

अथ च ते यदि सप्रयासं कार्ठिन्याय यतेयुस्तर्हि तु वार्तैवान्या ।

अयमस्माकङ्कविः प्रतिभाकाश्यं मभ्यर्च्य काव्यमेतदकार्षीत् । पुनरपि  
अस्यातिगहनत्वम् । यद्ययं पूर्वमेव काव्यमरचयिष्यत्तर्हि तु गन्धे, ईदृशाः  
समालोचका अत्राक्षिनिक्षेपमपि नाकरिष्यन् । “न समर्थस्य दोषः स्यादिति,  
सर्वे एकपदे एव विस्मरन्ति । कविः स्वयं यद् बुद्ध्या निदधाति तदेव सर्वे  
सदोषतया गृह्णन्ति किमाश्चर्यामतः परम् ।

सचिन्तयमहं तान् प्रार्थयेऽत्रावधानदानार्थम्—

ग्रन्थग्रन्थिरिह क्वचित्क्वचिदपि न्यासि प्रयत्नान्मया

प्राज्ञम्मन्यमना हठेन पठिती मास्मिन् खलः खेलतु ॥

श्रद्धारादुधगुरुश्लथीकृतदूढग्रन्थिः समासादय-

त्वेतत्काव्यरसोर्मिमज्जनसुखव्यासज्जनं सज्जनः ॥

यस्य भाषाया देशस्य वा साहित्य मेवान्तं तस्योन्नतिः सर्वथापि  
दुष्करा—सांगोपांगं वेदमधीत्य यत्कलु फलं तदेव विफलमिति घोषयन्तः  
सांग्रतिका वैयाकरणप्रभृतयः कथङ्कारं देशोद्धारस्य सूत्रपातं विधास्य-  
न्तीति दर्शनीयमेव । एकन्तु कलावेव प्रातःस्मरणीयस्य श्रीमद्भोजभूषते  
राधिपत्यावसरे भारतमासीदन्यद्वास्ति—



विवेः भ्रष्टानां भवति विनिघातः शतमुखः ॥

आस्तांतावदप्रकृतम् । श्रीश्रीहर्षकवेर्गिषये पञ्चदशी किम्बदन्ती  
कर्णाकर्णि समाकल्प्यते । यद्यं कविर्वागधिष्ठ तुदेवतावतारभूतस्य श्रीमते-  
मम्मदस्य स्वस्त्रियः । कृत्वा काव्यं यदायं श्रीमतेर्गम्भाय स्वमातुलाय  
समदर्शयन्तदा श्रीमता मातुलेन कथितम् ।

वत्स ! चिरात् प्राप्तोऽसि, साम्प्रतमेव मया ( साहित्य संसारेऽद्वितीयस्य )  
स्वकीय ग्रन्थस्य ( दौष विवेचनात्मकः ) सप्तमोऽल्लासः समापितोऽस्ति । तत्र  
विषये द्विविधानि काव्यानि समालोचयतो मम भूयानेव श्रमः समयश्चातियातः  
तत्र काव्यमञ्जलोक्त्य दोषाणां समूहावलोकनम् मेऽद्य जातम् । इति

यद्यपि प्रकाशात्पश्चात् साहित्यदर्पणस्य निर्माणमभूत् तत्रापि नास्य  
विषयस्य प्रसङ्गोऽप्युपक्रान्तः । प्रत्युतालंकारप्रकरणेऽस्य दर्शनमनुष्ठीयते ।

केवलमेकत्र रसगङ्गाधरे “उगोसनामेत्य पितुः स्म रज्यति” इति पद्यमा-  
दाय किञ्चिद्विवेचितम् । तथापि पश्यति पित्तोपहतः शशिशुभ्रं शङ्खमपि  
पोतमिथ्याद्यभियुक्तोक्तिवदिष्टं किम्बदन्ती अद्य यावत् प्रस्तुतैवास्ति । अस्तु ताव  
वैव विषयेऽधुना विचारः क्रियते “किमवधि किम्बदन्तीयां सत्येति ।

विचारात्प्रागहं तांस्तान् विद्वद्भिरान् नमामि येऽत्र विषये समुचितं विचार-  
ङ्कतुं पारयन्ति । येषामग्रे चायं लेखः केषां हास्यरूपदमेव भविता । एतेन सार्धं  
मेव तत्काव्यमपि शिरसा सादरं नमामि यस्य विषये “उदिते नैपथे काव्ये क्व  
माघः क्व च भारविरिति सर्वथा चरितार्था साधूक्तिः प्रचलिताऽस्ति ।

यथामति यथासम्भवञ्च समासादिता दोषा निर्दिश्यन्ते केवलां कोविदानां  
मनोविनोदाय, निम्ननिर्दिष्टां माघे भगवतः श्रीकृष्णचन्द्रस्योक्तिस्मानुसृत्यः—

भवद्गुणैरामवसरप्रदानाय वचांसि नः । पूर्वैरङ्गः प्रसंगाय नाटकीयस्य  
वस्तुनः । इति

### श्रुति दुष्टता

“ढोणां च हृष्टा च वभाण भैमी” “आचष्टविसष्टमभोपमाणाम्” ।

“दूर्वाकुशद्व्यां नलकण्डनाम्”

क्रियां प्राह्णेतनीं कृत्वा निषेधन् पाणिना सखीम् ।

कराभ्यां पृष्ठनस्तस्या न्यमिमिलदसौदृशावित्यादिषु पद्येषु माधुर्य-  
गुणस्य शृङ्गारस्य प्रोधान्यान्माधुर्यगुणप्रतिकूलवर्णानामुपन्यासाच्च श्रुत्यु-  
द्धेजकत्वम् ।



मूर्ध्नि घर्गान्त्यगाः स्पर्शा अटवर्गा रेणौ लघू ।

अवृत्तिर्मध्यवृत्तिर्वा माधुर्ये घटना स्मृता ॥

अवेचत ततस्तन्वीं निषधानामधीश्वरः । तदपाङ्गचलत्तारभलत्कार  
वशीकृतः । अत्रवृत्तिसत्ता श्रुतिदोषिणी ।

### च्युत संस्कृतिः

चेष्टा व्यनेशन्नखिलास्तदास्याः ।

अत्र व्यनेशन्नितिपदं व्याकरणदृष्ट्यादुष्टम्, यथा वा—

हरिं परित्यज्य नलामिलाषुका न लज्जसे किं विदुभिर्ब्रुवा कथम् ।

उपेक्षितेशोः करमाच्छुमीरतादुरुं वदे रवां करमोरु भोरिति ॥

अत्र “भोःकरमोरु” इति सम्बुद्धिपदे ह्रस्वस्य गुण इति प्रवृत्तेरभावश्च्युत-  
संस्कृति दोषः । हरेर्यदक्रामि पदैककेन समित्यादि पद्येऽपि च “अक्रामीति पदे  
नोदास्तेपदेशस्य मान्तस्य नाच्मेरिति वृद्धिनिषेधस्याभावेऽपि दोषः । करमोरु  
पदे संज्ञापूर्वको विधिरनित्य इत्याश्रित्य गुणाभावसमाधानं अक्रामीति पदे च  
“निवृत्तप्रेषणादातोः प्राकृतेऽर्थे णिजुच्यते” इत्याश्रित्य प्रार्थयन्ति शयनोत्थितं  
प्रिया इति परस्मैपदवत्समाधानं यद्यपि समासाद्यत एव तथापि महाकवि  
प्रयोगानुरोध एवायम्—अथ च—

नहां स तत्पक्षरवोर्ध्ववीक्षिणं स एव पक्षीति अण्यन्तमभ्यधात् ।

नयादयैनामतिमा निराशतामसुन्विहातेयमतः परं परम् ॥

इत्यत्रातेरुपसर्गतया धातोः प्राक् प्रयोगाहंत्वेन व्यवहितप्रयोगोऽपि च्युत  
संस्कृतावेव प्राह्यः । छन्दोवत्स्वयः कुर्वन्तोष्टेर्वा छन्दसि परे ऽतीति सूत्रेण  
समाधानम् । इमां किमाचामयस इत्यादावात्मनेपदमपीत्यमेव दुष्टम् ।

### अप्रयुक्तता

सत्त्वस्तु तस्वेदमधूत्यमान्द्रे तत्पाणिपद्मे मदनोत्सवेषु ।

लश्रोत्थिनास्त्वत्फुचपत्रलेखास्तन्निर्गतास्तं प्रविशन्तु भूयः ॥

येन नलस्य पाणिपद्मेन भवत्याः कुचयोः पत्रलेखा रचिताः तस्य तं  
पाणिपद्ममेव स्तनावमर्दनावसरे ता विशन्तिवति पद्मार्थे तमिति पुंलिङ्ग  
प्रयोगः स च वा पुंसि पद्ममित्यादि वेषेणान्नातोऽपि (प्रयोगः) महा-  
कविभिः पुंस्त्वेन नादृत इत्यप्रयुक्तम् ।

प्रथमेव—क्षत्राणि रामः परिभूय रामात् क्षत्राद्यथामुपयत स द्विजेन्द्रः

तथैव पद्मानभिभूय सर्वास्त्वद्भवकपद्मा त्पदिभूतिमेति ॥



इत्यादावप्यनुसन्धेयम् । परन्तु महाकवीनां मौलिमाणिक्यायमानस्या  
प्यस्य श्रीहर्षस्य प्रयोगे यद्यप्रयुक्तवन्तहि महान् खेदव्यतिकरः । गोवर्ध-  
नेनापि 'पञ्च' शब्दस्य पुंस्त्वेनाभिमतत्वात् ।

### निहतार्थता

“निजस्य तेजश्शिखिनः परशुताः ।” “नृपः पतङ्गं समधत्त पाणिना”  
“स्वर्वाहिनीवारिकणावकीर्णैः” लेखानुजीविपुरुषा गिरिशोत्तमाङ्गम्” इत्यादिषु  
पद्येषु शिखि शब्दात् पूर्वम् मयूररूपेऽथे, पतङ्ग शब्दात् शलभार्थे, वाहिनी-  
शब्दात् सेनाार्थे लेखशब्दाच्च निबन्धार्थे उपस्थित एव प्रसङ्गवशात्कमे-  
णाग्नेर्हंसस्यनद्या देवस्य च ग्रह इति द्रागुपस्थितेरभावान्निहतार्थता । एवमेव  
मैमैङ्गिनानि शिखिकापधरे हवन्त इत्यत्राधोभागाार्थे “अधरे” इति ।

### अवाचकता

चन्द्राभमाभ्रं तिलकं दधाना तद्वन्निजास्येन्दु कृतानुबिम्बम् ।  
सखीमुखे चन्द्रसमे ससर्जं चन्द्रानवस्थामिव कापि यत्र ॥  
अत्र दधानेति पदं भिदधानार्थस्यावाचक भित्येवा चको दोषः ।

### अश्लीलता

कलाकलापं किल वैध्वं वमन्निति जुगुप्साध्यञ्जकम् ।

### नेयार्थता

अवधृत्य दिवोऽपि यौवतैर्न सहाधीतवतीमिमामहमित्यत्र समैः  
सममेवाधृत्यनभवती तिन्यायाद् दिवोऽपि यौवतैः सह नाधीनवतीत्यनेन  
देवरयिताभ्योऽप्यस्य सौन्दर्यमतिशयितमिति लक्ष्यते परन्तदश्वर्या न  
भवतीति नेयार्थता ।

### क्लिष्टता

ईशानिमैश्वर्यधिवत्तमध्वे लोकेशलोकेशयलोकमध्वे ।

तिर्यञ्च मप्यञ्च मृपानभिन्नरसज्ञतोपज्ञसमज्ञमज्ञमिति श्लोके । हे कुशो-  
दरि ! ब्रह्मलोक-निवासि ज्ञेषु पामरमपि मां “सत्यीब्रूय” इत्यस्य प्रथम-  
प्रवर्त्तक मवेहीत्यर्थो व्यवहित इति पदसमासगतो दोषः क्लिष्टता ।

### विरुद्धमतिकृता

तव वर्त्मनि वर्त्ततां शिवमित्यत्रतव वर्त्मनि पथि शिवं कस्यापि



वर्त्तन्तामेधतामिति विवक्षितेऽर्थे “तव वर्त्मे शिवं निवर्त्तताम्बुरी करोतु” इति विरुद्धमतिरिति विरुद्धमिति कृद्दोषः ।

### अविमृष्टविधेयांशता

किमसुभिर्लपितैर्जड मन्यसे मयि निमज्जतु भीमसुतामनः “तदमितिः सकलैरपि यत्र तैर्ब्यारचि सात्र तिथिः किममीकृता” अनयोः पद्ययोरेकत्र “मनश्चन्द्रे निलीयते ॥ इति” श्रुतेः सर्वसामान्यानां मनसाञ्चन्द्रमसि लयविधानाद् वृत्तौ तस्य निदेशः, अन्यत्र च तदमिति रित्यत्र पूर्वार्धानुरोधात्तस्य बहोर्मानस्यामितेर्गिधेयता समासेनाविमृष्टेत्यविमृष्टविधेयांशो दोषः ।

अथच “अमीकृते” त्यजो “तस्यास्तित्येवमा नाम कृतमिव वक्तव्ये वृत्ति-गर्भतायायन्दोषः ।

## श्री काशीपण्डितसभाया अष्टाचत्वारिंशत्तमं

### महाधिवेशनम्

ज्येष्ठशुक्लपञ्चम्यां । बुधवासरे श्रीमारवाड़ीकाञ्चिस्थाने श्रीमतां महोमहाध्यापकानां १० पं० श्रीपञ्चाननतर्करत्न महोदयानां सभापतिस्थे महता समारोहेण का० पं० सभाया अष्टाचत्वारिंशत्तमं महाधिवेशनं सम्पन्नमभूत् । तत्र वार्षिक-विवरण-पाठानन्तरं कतिपयेषां प्रस्तावानां सर्वसम्मत्या स्वीकृतौ सत्यां सर्वतन्त्रस्वतन्त्राणां श्रीमतां पं० पद्मनाभशास्त्रिणां भाषणमभूत् । यत्र ते काशी-पण्डितसभातः प्राप्त-सम्मान-पत्राणां विदुषां नामानि श्रावितवन्तः । तदनन्तरं श्रीमाधवरामस्यैवमहोदयेभ्यः राजसम्मान प्राप्तौ धन्यवादप्रदानानन्तरं काशी-पण्डितसभायाः पदाधिकारिनिर्वाचनमभूत्तच्चैवमधोनर्दिष्टं विद्यते—

सभापतिः पं० पञ्चाननतर्करत्न महोदयाः (त्यक्तमहामहोपाध्यायपदाः)   
 उपसभापतिः म० म० पं० मुकुन्दभास्करसीमहोदयाः । महोपाध्यायाः पं० रामयत्नशोभा महोदयाश्च ।

सञ्चालकाः पं० श्री पद्मनाभशास्त्रिमहोदयाः पडवर्शनाचार्याः ।

प्रधानमन्त्रिणः पं० श्रीगोपालशास्त्रिमहोदया दर्शनकेशरिणः, साहित्या-चाय न्यायतीर्थ व्याकरणशास्त्रिणः ।

उपमन्त्रिणः पं० श्रीगोपालशास्त्रिनेने महोदयाः व्याकरणाचार्याः ।   
 प० श्री तारादत्तपन्तमहोदयाः साहित्याचार्याश्च ।



कोशाध्यक्षाः श्री पं० विद्याधरगौडमहोदयाः वेदाचार्याः ।

कार्यालयाध्यक्षाः श्री पं० गौरीनाथपाठकमहोदयाः साहित्याचार्याः  
लक्ष्मी कुण्डे दर्शनविद्यालयनाम्ना चैको विद्यालयः श्री काशीपरिडित  
सभानियमावलीसमुद्दिष्टोद्देश्यानुसारेण सञ्चालयितुं काशीपरिडितसभया  
स्वसम्बन्धभाक्कृतः । पुस्तकालयश्चागस्तकुण्डे शारदाभवने समुद्धारितः ।  
कार्यद्वयञ्चेदं काशीपरिडितसभायाश्चिरकाङ्क्षितमस्मिन् वर्षे सम्पन्नमिति  
परमहर्षास्पदमेतत् ।

कार्यालयः

लक्ष्मीकुण्डस्थ-दर्शनविद्यालयः  
काशी ।

निवेदकः—

श्रीगौरीनाथपाठकः

“प्रभास क्षेत्रान्तर्गतं गुप्तप्रयागतीर्थे होमात्मकमहारुद्रप्रसंगे महोपा-  
ध्याय श्रीरेवाशंकरमेघजी शास्त्रिभिः देवलपुर ( देलवाडा-काठियावाड़ )  
वास्तव्यैः—जगद्गुरु शंकराचार्यश्रीराजराजेश्वराश्रमस्वामिनां श्रीशारदा-  
पीठाधीश्वराणां पादपद्मे समर्पितं प्रार्थनापत्रम्—

श्रीशारदाम्बा विजयतेतमाम् ।

प्रार्थनापत्रम् ।

श्रीमत्परमहंसपरिव्राजकाचार्य-वर्य-पदवाक्यप्रमाणपौरावारपारीण—  
यमनियमासनप्राणायाम- प्रत्याहार-धारणाध्यानसमाध्यष्टांगयोगानुष्ठान-  
निष्ठतपश्चर्याचरणचक्रवर्त्यनाथविच्छिन्नगुरुपरम्पराप्राप्त-परममत्स्थापनाचार्य-  
सांख्यत्रयप्रतिपादक-वैदिकमार्गप्रवर्तक-निखिल-निगमागमसारहृदय-श्रीमत्सुधन्व  
राज-साम्राज्यप्रतिष्ठापनाचार्य - श्रीमद्राजाधिराजजगद्गुरुभूमण्डलाचार्य-चातु-  
र्वर्ण्यशिक्षक-गोमतीतीरवास-श्रीमद्द्वारकापुरवराधीश्वरपश्चिमास्याय-श्रीमच्छा-  
रदापीठाधीश्वर-श्रीमन्माधवतीर्थस्वामिवर्य-करकमलसंरात-श्रीमद्राजराजेश्वर-  
राश्रमस्वामिनां चरणारविन्देषु सश्रद्धाप्रश्रयं समर्प्यत इदं प्रार्थनापत्रम् ।

श्रीमच्छांकरधर्मपीठ-तरणे ! योगप्रभाविन् प्रभो !

आचार्येन्द्रकृपाम्बुधे ! यतिपते ! ते पादपद्मेऽञ्जलिम्

सद्गुणशक्तपुष्पवारिसिद्धितं दत्त्वा स्तुमस्त्वां गुरुम्

भो भोः सच्छ्रमयोगपटुविलसच्छ्वाराजराजेश्वर ॥ १ ॥



पुण्ये श्रीपश्चिमास्नाये शारदापीठमुत्तमम् ।

आरुह्य धर्मरक्षार्थं सन्नद्धोऽसि यतीश्वर ॥ २ ॥

पाखण्डखंडनार्थं च सद्धर्ममंडनाय च ।

आविभूतोऽसि यतिराट् इहामुत्र शिवङ्करः ॥ ३ ॥

ब्राह्मणान् वैश्विमुखान् क्षत्रान्त्राणपराङ्मुखान् ।

वैश्यान्धर्मच्युतान् दृष्ट्वा शूद्राण्यलेकतुल्यसंहतान् ॥ ४ ॥

घर्णिनो धनितसक्तान् गृहस्थानुदरंभरान् ।

बानप्रस्थाश्रमं नष्टं दृष्ट्वा पाखंडकान् यतीन् ॥ ५ ॥

नारीः स्वधर्मचलिता दृष्ट्वा नीचांश्चतुष्टयान् ।

उच्चास्त्रीचामिभूतैश्च नायकान्धर्मघातकान् ॥ ६ ॥

आविभूतोऽसि लोकानां सद्धोधायैव शंकरः ।

शंकराचार्यपीठार्ता गौरवस्थापनाय च ॥ ७ ॥

अस्मत्सद्भाग्य-संयोगान्महाकृष्टिजोषणे ।

संप्राप्तो भगवानत्र तीर्थे गुप्त-प्रयागके ॥ ८ ॥

अस्मत्सोद-विवृद्ध्यर्थं वयं दीनाः कृतार्थिताः ।

कथं शक्यं वद् स्वामिन् भवद्योग्यं समर्हणम् ॥ ९ ॥

तस्मादनेन चाक्षेपेन प्रार्थना-पत्रकेण हि ।

पूजयामः परं पूज्यं नम्रभावेन सेवकाः ॥ १० ॥

कर्मेपास्त्यात्मविज्ञानं प्रबोधयसि संततम् ।

दूरीकुर्वन्दुराचारान् विचारैश्च विगर्हितान् ॥ ११ ॥

अनधीतं परं ब्रह्म ब्रह्मचर्य-प्रभावतः ।

संप्राप्तं सर्व-विज्ञत्वं शारदापीठ-रोहणात् ॥ १२ ॥

स्वप्रभावात् त्रिकालज्ञः कुयतीन् पीठदूषकान् ।

पराभूय त्वमेकोऽसि शारदापीठ-भास्करः ॥ १३ ॥

जयसि जयसि शास्ता पश्चिमास्नायदेशे

जयसि जयसि गोप्ता शारदापीठ-कीर्तः ।

जयसि जयसि भूयो दण्डधृक् दण्ड-सम्राट्

जयसि जयसि योगिन् राजराजेश्वर ! त्वम् ॥ १४ ॥

धर्मोपनिष्ठाचार्यं शंकराचार्यमुत्तमम्

वन्दामहे महेश्वर्यं राजराजेश्वराश्रमम् ॥ १५ ॥

[संवत् १८८२ वैशाख शुक्ल १४ भृगुवासरे गुप्तप्रयागक्षेत्रम् ( ता १७-५-३५ ) ]



## गुरुभक्तिः ।

[ ले० पं० शिवप्रसादशर्मा शास्त्री प्रधानवेदाध्यापकः ]

ब्रूहस्पत्य ऋषिकुलब्रह्मचर्याश्रमस्य ]

विविधापञ्जालग्रस्ते निजनिजकर्मानुसारगतिगुतेऽस्मिन् संसारे चेदस्ति कश्चित् शान्तिलाभोपायस्तर्हि गुरुरेवेति निर्विवादम् । यस्मिन् कस्मिन्नाप कर्मणि प्रवेष्टुं प्रागस्ति गुरोरपेक्षाऽतस्तस्य शुश्रूषणं सर्वभावेन विधेयम् । सर्वेषां छात्राणां कृते विद्याप्राप्तिरस्ति मुख्यमुद्देश्यम् । तत्सिद्ध्यै च गुरोरपेक्षा नितरां विद्यते । गुरुमन्तरा कालत्रितयेऽपि त्रिलोक्या विद्यालाभोऽसम्भवः । विद्याप्राप्तौ पूज्यचरणैर्महर्विभिस्त्रीण्येव कारणानि निबद्धानि यथा—

गुरुशुश्रूषया विद्या पुष्कलेन धनेन वा ।

अथवा विद्यया विद्या चतुर्थं नैव कारणम् ।

तत्र शुश्रूषणमन्तरा नैव साम्प्रतिकैश्छात्रैर्विद्यापुं शक्यते । यतो हि कारणत्रितये नास्त्याधुनिकानां छात्राणां सन्निधौ पुष्कलं वित्तं विद्याया येन ते गुरोः सकाशाद्भक्तिमन्तरैव विद्यां प्राप्नुयुः ।

पुराऽत्र भारतवर्षेऽष्टहायनस्यैवार्भकस्य गुरोराश्रमे प्रवेशो विधीयते स्म । गुरोः समीपानयनमेवोपनयनशब्दाभिधेयं विद्यते । तच्च—

गर्भाष्टमेऽब्दे कुर्वीत ब्राह्मणस्योपनायनम् ।

गर्भादिकादशे राज्ञो गर्भाच्च द्वादशे विशाः ॥

इति मनुना तत्तद्वर्णानां तत्तदायनेषु निश्चितं । गुरुमाहात्म्यमपि महद् दृश्यते स्म । “शिवे रुष्टे गुरुस्त्राता गुरौ रुष्टे न कश्चन” इति प्रसिद्धिरास्ते । रामायणेऽपि गोस्वामिभिस्तुलसीदासमहोदयैरुत्तरकाण्डेऽप्यप्यस्य साफल्यं दर्शितम् । भगवद्भक्तशिरोमणिः काकभुशुपिडः स्वपूर्वजन्मवृत्तं जगाद वैनतेयाय—“ यदहं नितरां गुरुभक्तिशून्यश्चरमवर्णोऽपन्नो गुरुसन्निधौ वसन्नेक दा शिवालये ष्यम्बकमन्त्रं जपंस्थितस्तत्रैव मे गुरुरपि समागतः परं मूढोऽहं गर्वाद् गुरुं प्रणामादिक्रियया नादृतवान् ॥

दयालुस्वभावो गुरुस्तदतिक्रमं सेवे परं दुष्टदण्डधरो देवस्तं कथं मर्षयेत् । अत एव मां शशाप यस्त्रमजगरोभव, तदा प्रणतिभिरनल्पभिर्गुरुः शङ्करं साम्ब-  
यामास । कथयानया सिद्धमेतद् यद्देवेषु सर्वेषु रुष्टेष्वपि गुरौ तुष्टे नहि कि-  
मप्यशिवं भवेत् । अयि भव्याः पाठकाः । सर्वेषां कृते गुरुभक्तिसमो नान्यो



धर्मो विद्यते । अस्याः प्रतापेन जनः सर्वान् कामाः चाप्नुयादिति शास्त्रेषु प्रसिद्धम् । प्रकरणेऽस्मिन् भवतां पुरो जाबालोपुत्रस्य सत्यकामस्य गुरोराज्ञां पालनविषये लिखामि किञ्चित्—सत्यकामो यदा गौतमस्य महर्षेराश्रमं विद्या-मध्येतुं जगाम तदा तदाज्ञापालनपरीक्षणार्थं गुरुश्चतुःशतं गवां चारयितुमा-श्रमादन्यत्र गन्तुञ्चाज्ञापयामास । यद्यं गोगणः सहस्रमितो भवेद् तदा त्वयाऽत्र पुनरागन्तव्यम् । गुरोराज्ञां लब्ध्वा सत्यकामो न हि चिन्तयति यदहमत्र विद्यामध्येतुमागतो वा गाश्चारयितुम् । स्वस्मिन् गुरुकृपामनुभूय सत्यकामः सहर्षं सोत्साहञ्च गाश्चारयितुं ब्रजानिर्जनं घनम् । व्यतीतानि किर्यन्ति दिनानि । जाता सहस्रमितो गवां संख्या गृहीत्वा गोगणमाश्रममागत्य च सत्यकामो गुरोराज्ञापालनस्यामृतकृतं फलमलभत । देवाः शक्रादयस्तु ब्रह्मतत्त्वमुपदिशन्ति स्म । यं लब्ध्वैव परमां शान्तिमलभत । निमग्नश्च ब्रह्मतत्त्व-सानन्दे । गुरुरपि तुष्टस्तां ब्रह्मविद्यां विस्तरश उपदिदेश यां विज्ञाय सर्वेभ्य-स्तापेभ्यो मुक्तो भवति मानवः । गुरोराज्ञया स्वर्गेहं गत्वा सत्यकामः स्वकुल-परम्परानुसारेण शिष्यान्नेकान् पाठयामास । भ्रातृकाः पाठकाः । आधुनिक मध्ययनाध्यापनविधिं निशाम्य वेपथे हृदयम् । पाश्चत्या शिष्यम् विद्यालयेषु पाठशालासु च गुरुशिष्याणां मिथोव्यवहारस्यास्माकं धर्मस्यादर्शस्य देशस्य जाते-श्च नितरां ध्वंसकरी मता । सास्त्रप्रतमस्यैव भयानकस्य व्यापारस्यायं परिणामो यद्दृशहायनावधि विद्यालयेष्वधीत्यापि मानवजीवनस्य साफल्यं तदुद्देश्यञ्च न विदन्त्याधुनिकाश्छात्राः । कौऽस्माकं धर्मः किञ्च कर्तव्यमिति भावनापि विनष्टा केवलं विषयभोगेषु चाटुकारितायाञ्चेत्थं संलग्नाः यत्कथनेऽपि सङ्कोचमेति रसना । शुश्रूषणस्य तु कथैवास्तां वर्तमानकाले गुरुनिन्दयितुं वद्धपरिकराः संदृश्यन्ते छात्रा इति महान् प्रत्यवायः । अस्माकं धर्मग्रन्थेषु गुरुनिन्दाविषये व्यपस्थैवं विलोक्यते । स्वयं निन्दाकरणस्य तु धार्तेवान्या परश्चेत्कश्चित् स्वमहान्तं पुरुषं निन्देत् तर्हि शक्यचेत्तज्जिह्वोच्छेदं कुर्यादन्यथा कर्णो पिधाय स्थानान्तरं गच्छेत् ।

गुरोः प्राप्तः परिवादो न श्रोतव्यः कथंचन ।

कर्णौ तत्र पिधातव्यौ गन्तव्यं वा ततोऽन्यतः ॥

अहो ! कविकुलदिवाकरेण कालिदासेन कीदृशः सुन्दरतरो भावो व्यक्तो नीतो यथा—‘न केवलं यो महतोऽपभाषते शृणोति तस्मादपि यः स पापभाक्’ अस्तु नाम सर्वमिदम् सर्वैरपि स्वे स्वे कर्मणि सर्वथा संसक्तैर्ब्रह्मवर्च्यपालन-



पूर्वकं गुरुशुश्रूषापरायणैः सदाचारपरायणैश्च भूत्वा यथाविधि विद्यामधीत्य  
पूर्वाकालवदधुनापि पुनः स्वस्ववर्णगौरवं न केवलं भारतवर्षं एवापि तु विदेशे-  
ष्वपि स्थापनीयमिति मेऽन्तिमाभ्यर्थना ।

गुरुब्रह्मा गुरुर्विष्णुगुरुदेवो महेश्वरः ।

गुरुः साक्षात्परं ब्रह्म तस्मै श्रीगुरवे नमः ॥

## सांख्ययोगयोर्लेखकाः ।

( ले० कुरुक्षेत्रीय पं० कृञ्जूरामशास्त्री विद्यासागरः । )

सांख्ययोगौ द्वावपि समानतन्त्रौ स्तः । यथोक्तमपि—“सांख्ययोगौ पृथ-  
ग्बोलाः प्रवदन्ति न परिहृताः” । एवं गौतमकृतं न्यायशास्त्रं कणाश्कृतं वैशे-  
षिकम् । जैमिनिभूता पूर्वमीमांसा व्यासप्रणीतात्तरमीमांसा च । अस्तु । सांख्य-  
शास्त्रप्रवर्तको महामुनिः कपिलः, आदिविद्वान्मन्यते । यतस्तस्य ज्ञानोपदेशेनैव  
सर्वत्र ज्ञानप्रसारोऽभवत् । महर्षिकपिलप्रणीतं सांख्यदर्शनं जगत्प्रसिद्धमस्ति ।  
परन्तु केचिद्विद्वांसः षडध्यायि सांख्यदर्शनं तत्त्वलमासं च कपिलप्रणीतं न  
मन्यन्ते । तत्रैते हेतवः—शंकराचार्यो यत्र क्वचन शारीरकभाष्ये सांख्यमतमालो-  
चयति तत्रेश्वरकृष्णकृतसांख्यकारिका एवाद्धरति नस्त्वमे । वाचस्पतिमिश्रोऽपि  
सांख्यकारिका एव व्याख्यातवान्न सूत्राणि । सर्वदर्शनं संप्रहकारो माधवाचार्योऽपि  
कारिका एषालख्य सांख्यशास्त्रमालोचितवानिति । परन्तु यावदिदमित्यमिति  
निर्णयो न भवेत्तावत्षडध्यायिः सांख्यदर्शनं तत्त्वसमासं च कपिलप्रणीतमेव  
मन्तव्यमिति सिद्धान्तः । षडध्यायिसांख्यदर्शनस्योपरिविक्रमीयषोडशशतक-  
मध्यवर्ति विज्ञानभिक्षु कृतं ‘प्रवचनभाष्य’ मतीव सुन्दरं वर्तते । ईश्वरकृष्णकृता  
‘सांख्यसप्तति’ रतितरां हृदयङ्गमास्ति । ईश्वरकृष्णश्च विद्वान् कपिलस्य शिष्य-  
परम्परानु कश्चिदसीत् । विक्रमीयसप्तमशतकवर्ति गौडपादाचार्येण मगवच्छं-  
काचार्यस्य परमगुरुणा सर्वप्रथममियं सांख्यसप्ततिर्व्याख्याता । ततो वस्वकुवसु-  
वत्सरे वर्तमानेन मैथिलयाचस्पतिमिश्रेण सांख्यसप्तत्याः सांख्यतत्त्वकौमुदी  
टीका लिखिता । या सम्प्रति सांख्यशास्त्रोद्यमस्थेषु मूर्धाभिका मन्यते । अस्याः  
प्रकृमाठरवृरोः प्रचार आसीत् । सांख्यतत्त्वकौमुद्या बंशीधरी, बालरामोदासीनकृता  
च टीका सुप्रसिद्धा विद्वन्माया च । सांख्यमते पञ्चविंशतितत्त्वानि सन्ति तज्ज्ञा



नामोक्षः । यदुक्तम्—“पंचविंशतितत्त्वज्ञो यत्र कुत्राभमे वसन् । जडो मुण्डो शिखी-  
वाऽपि मुच्यते नात्र संशयः ॥ योगशास्त्रं प्रवर्तको मद्भिः पतञ्जलिः पुष्पमित्र-  
कालीनाद्व्याकरणमहाभाष्यकर्तुः पतञ्जलेभिर्भिन्नैः बहुप्रोचीनम् । योगेन चित्तस्य  
पदेन वाचां मलं शरीरस्य च वैद्यकेन । योऽपाकरोत्तं प्रवरं मुनीनां पतञ्जलिं  
पाञ्जलिरानतोऽस्मि” ॥ इति प्रसिद्धपद्यलेखकस्तु नामैक्येन ब्रह्ममेति प्रतीमः ।  
योगदर्शनस्योपरि व्यासभाष्यं जागर्ति । केचिद्ब्रह्मसूत्रकाराद् ‘योगभाष्यकारं  
व्यासं भिन्नं मन्यन्ते कथयन्ति च सूत्रनिर्माणकाले भाष्यनिर्माणं न युज्यते ।  
परन्तु वाचस्पत्याद्युक्तेस्तदुक्तम् । तथाहि योगवाचस्पत्ये—“नत्वा पतञ्जलि-  
मृषिं वेदव्यासेन भाषिते । “नामत्यां च—“ब्रह्मसूत्रकृते तस्मै वेदव्यासाय वेधसे  
इति ॥ यद्यपि व्यासो भगवानजरामरस्तथापि कलेः पट्सु शतेषु व्यतीतेषु सोऽदृश्यो  
बभूव । योगभाष्यस्य विक्रमीयषोडशशतकवर्ति-विज्ञानभिक्षु कृतं योगवार्तिकं-  
नाम व्याख्यानं वरीवर्ति । सूत्राणां वृत्तयस्तु बह्वयः सन्ति परन्तासु धारानरेश-  
भोजराजकृत भोजराजवृत्ति विज्ञानभिक्षु शिष्यभाषागणेशकृता च वृत्तारथुपयो-  
गिनी । अस्तु, यमनियमासनप्राणायामप्रत्याहारधारणाध्यानसमाधिमिरतिच-  
ञ्चलचित्तस्य विषयेभ्यो निरोधो योगलक्षणम् । योगाभ्यासार्थं वनादिगमनमाव-  
श्यम् । यदुक्तं न्यायदर्शने—“अरण्यगुहापुलिनादिषु योगाभ्यासः । ४।२.४०।  
‘गृहं परित्यज्य योगाभ्याससम्पादनार्थमरण्यादिषु गन्तव्यं गृहे विषयासक्त्या  
चित्तस्थैर्यासम्भवात् । तथा च भगवद्गीता—“योगी युञ्जीत सततमात्मानं  
रहसि स्थितः” इति ऋजुरामवृत्तः । “क्लेशकर्मविपाकाशयैरपरामृष्टः पुरुषविशे-  
षो योगशास्त्रे ईश्वरः प्रोक्तः तस्य ध्यानेन जपेन वा योगप्रोप्तिर्भवति । यदुक्तम्-  
“आगमेनानुमानेन ध्यानाभ्यासरसेन च । त्रिधा प्रकल्प्यन् ब्रह्मा लभते योगमुत्तमम्  
युञ्जते मन उत युञ्जते धियः ततस्तु तं पश्यति निष्कलं ध्यायमानः । तदनन्तरं स  
योगी ‘दासोऽहं सोऽहंवत्’ परमात्मैव भवति । अयमेव परमो धर्मः परमपुरुषा-  
र्थश्च । यदुच्यते “अयन्तु परमो धर्मो यद्योगेनात्मदर्शनम् । ‘पतावदरे खल्वमृतत्व  
परमपुरुषार्थत्वं च । योगिपरमात्मनोरभेदप्रकारश्चायम् । “यथाग्निरग्नौ संक्षिप्तः  
समानत्वमनुव्रजेत् । तथात्मा सास्यमभ्योत योगिनः परमात्मना ॥ एतदेव  
वेनचिन्महात्मनः १५ पठितम् । “पढ़ना लिखना चातुरी सब गुड़ियन को खेल  
सच्ची मिल गई पिहर से दर्द ताकमें मेल ॥ इति ॥



अज्ञानस्य सर्वोन्नतभूमौ तु यदा कथमपि आत्मातिरिक्तं कञ्चन शक्तिविशेषं  
सर्वेऽपि नास्तिकदार्शनिकप्रवराः स्वीकुर्वन्ति चेत्तदा तु तेषां बुद्धेः प्रबलमा-  
वरणमवश्यं हसिमानमासादयितुमारभते । यतो हि तदानीं ते द्वैतभावरहितस्य  
ज्ञानस्वरूपस्य ब्रह्मणः समुपलब्धौ असमर्था अपि तस्य ब्रह्मणोऽघटनघटनापटी-  
यस्या मायारूपायाः शक्तेस्तु अनुमानं कर्तुं समर्था भवन्ति । कर्ममीमांसादर्शनन्तु  
आप्तुं सर्वास्वपि अज्ञानभूमिषु अविद्याया अधिष्ठानं स्वीकरोति । आसां  
सर्वास्त्रामप्यवस्थानामज्ञानप्रसूतत्वेऽपि समन्वयविचारपद्धत्या तु एतदेव वक्तव्यं  
भवेद्यद् एतासामवस्थानां द्रष्टारो दार्शनिका अज्ञानन्तोऽपि तदेव ब्रह्मपदमनु-  
वर्तुमुपक्रान्ताः सन्ति ।

विद्याप्रसूतानां सप्तानां ज्ञानभूमीनां मध्ये चतुर्णामनुभवानां विषये तु  
प्रथमत एवाभिहितं समासेन यत् कीदृशाः तेषां चतुर्णामध्यधिकाराः शनैः शनैः  
क्रमेण उन्नतिमेवासादयन्ति । तेषामधिकाराणामधिकारिणश्च कथं स्वबुद्धे-  
रावरणमपगमयन्तः स्वस्वरूपावाप्तयेऽप्रेसरा एव भवन्तीति ।

प्रथमदशायां बुद्धावियदधिकमावरणं तिष्ठति यद् इदं दृश्यमयं जड  
जगदेव आत्मज्ञानोपलब्धौ प्रधानमालम्बनं भवति । अत एव ज्ञानस्य प्रथमा-  
वस्थां समाश्रिता दार्शनिकाः परमाणूनां नित्यत्वं स्वीकृत्य ब्रह्मणः सृष्टिनिमि-  
त्तत्वं कर्तृत्वञ्चाङ्गीकुर्वन्ति । द्वितीयाऽवस्थायां तु बुद्धेरावरणम् प्रथमापेक्षया  
हसिमानमासादयतीति तदवस्थाश्रिता दार्शनिका विद्याऽविद्यारूपात्मिकां त्रिगु-  
णमयीं प्रकृतिं तदीक्षणकारिणं चिन्मयं पुरुषञ्चोभावपि नित्यौ मन्यन्ते । यतश्च  
तेषां बुद्धिः स्थूलपरमाणुतोऽपसृत्य सूक्ष्मतरराज्ये समुपसृता भवति । तृतीयस्यां  
दार्शनिकावस्थायां च बुद्धेरावरणं प्रायो निःशेषमेव भवतीति ब्रह्मणस्तत्प्रकृतेश्च  
“अहं ममेतिवत्” एकत्वभावापन्नामेव दशां ते दार्शनिका अनुभवन्ति ।  
चतुर्थ्यां तुरीयावस्थायान्तु “एकमेवाद्वितीयं ब्रह्म नेह नानास्ति किञ्चन” इति  
ब्रह्मपदोदयो बुद्धेरावरणनाशक्षणावस्थायामेव भवतीति किं वक्तव्यमस्य दार्श-  
निकशिरोमणे भाग्यविषये ।

इत्थञ्च पतेषु सर्वेष्वप्यनुभवेषु समन्वयविचारबुद्ध्या तु द्वैतभावरहितं  
ब्रह्मैव लक्ष्यभूतं विराजते । बुद्धेरावणतारतम्यानुसारं यद्यपि कुत्रचित्  
स्थूलाः परमाणवः क्वचन त्रिगुणमयी प्रकृतिः कुहचन स्वस्वरूपोपलब्धौ वाधिका  
सत्यपि ब्रह्मणोऽघटनघटनापटीयसी मायाशक्तिरित्येवं स्वावस्थानुरूपाः पदार्थाः  
स्वीकृता दृश्यन्ते । तथापि सर्वथा स्वस्वरूपोपलब्धौ वाधकाः सन्तोऽपीमे पदार्थाः  
सर्वे रूपान्तरेण ब्रह्मण एव सत्तां स्वीकुर्वन्तीति विषयमिमं सर्वेऽपि सप्तानां  
ज्ञानभूमीनां दर्शका महापुरुषा ऐकमत्येनैकवाक्यतया च स्वीकुर्युरिति दिक् ।



इति तु प्रागेव नैकशः प्रमाणितं विद्यते यत् वेदान्तजन्याऽपरोक्षानुभूतिः न पदार्थवादिनां दार्शनिकानामनुमानम्, नापि सांख्यप्रवचनकर्तृणां दार्शनिकानामलौकिकं प्रत्यक्षं न चापि पूर्वमीमांसकानां परोक्षानुभूतिरस्ति । किन्तु कश्चिद्ज्ञान्यवानेवेह चरमायां ज्ञानभूमौ समुपेत्य तत्त्वज्ञानस्य परां काष्ठामधिगत्य ब्रह्मतदात्म्यमासादयन् "एकमेवाद्वितीयं" सत्यं ज्ञानमनन्तं ब्रह्म" इत्यादि श्रुतिवचसां सार्थक्यमादधत् ब्रह्मणः साक्षादपरोक्षानुभूतिं समधिगच्छति । अत्र हि अपरोक्षानुभूतौ श्रीगुरुपदेशो वेदादिशास्त्रवचनान्येवासप्रमाणतया साहाय्यमाचरन्ति । गुरुवचनोपदेशविषये तु काचन शङ्कैव नोदेतुमर्हति, यतो हि गुरु ब्रह्मणोरभेद एव गीयते । अन्यच्च पूर्णज्ञानी गुरुदेवो ब्रह्मभावलीनो भूत्वा साधनचतुष्टयसम्पन्नानुत्तमाधिकारिण एव ब्रह्मविद्यां समुपदिशति । वेदवचनविषये तु शङ्कां समुदेतु मर्हति यद् वेदाः प्रायः कर्मसङ्गिनामेवाधिकारवर्णनया परिपूर्णाः किमत्र कारणम् इति । इत्थञ्चैवं व्यतिकरे कथं ब्रह्मज्ञानविषये वेदानामासप्रामाण्येनाङ्गीकृतिः सम्पन्ना स्यादिति । उक्तञ्च कर्ममीमांसादर्शने—

“आम्नायस्य कियार्थत्वादानर्थक्यमतदर्थानामिति” ॥ १।२।१ ॥

क्रियाप्रतिपादन-शून्या उपनिषदः कथञ्चाप्रामाण्यमाश्रयेयुरिति एवम्भूतानां शङ्कानां समाहित्यै समुच्यते यत् वेदस्य ब्रह्मणो निःश्वासरूपत्वात् अपौरुषेयत्वाच्च तस्मिन् भगवच्छक्तिपूर्णता ज्ञानपूर्णता च विराजते “तस्य ब्रह्मणो निःश्वसितमेतद्यद्वेदो यजुर्वेदः सामवेद इतिहासः पुराणम्” इति निःश्वासस्य व्यापारः स्वभावेनैव शरीरे यथा सम्पद्यमानो विराजते, तथैव कल्पारम्भे तत्कल्पीयप्रकाशयोग्यो यावता ज्ञानराशिना सह शब्दमयो ज्ञानोद्धारः सगुण-ब्रह्मणो निःश्वासरूपेणाविर्भवति स एव वेद उच्यते । एवं ज्ञानमयः शब्दसमूहः प्रशान्ताद्योगयुक्तादूषीणामन्तःकारणादाविर्भवति । अतश्च वेदोऽभ्रान्तः पूर्णज्ञानमयः पूर्णशक्तियुक्तश्चाभिधीयते । तस्मिन्श्च भ्रमप्रभाविप्रलिप्साऽसम्पूर्णता-प्रभृतयो दोषा न दरिद्रश्यन्ते । किन्तु तेषां स्थितिस्तत्र वेदेऽसम्भविनी एव । अत एव वेदो जीवेभ्योऽध्यात्मशुद्धिमधिदैव शुद्धिमधिभूत शुद्धिश्च प्रदातुं कारुण्ये विभक्तो विद्यते ।

यद्यपि मृत्युलोकीय-स्वाभाविकस्थित्यनुसारं कर्मकारणस्यैव वेदे प्राधान्यं ततो न्यूनतयोपासनाकारणस्याऽधिर्भावः । सर्वतो न्यूनो हि ज्ञानकारणो विद्यते तथापि वेदे कारुण्यस्यैव वर्णनमस्तीति निःसन्दिग्धमेव ।

प्रथमतः कर्मभूमिरूपेऽस्मिन्मृत्युलोके कर्मकरणात् कर्मफलभोगाच्छाति-रिक्तोऽल्पीयानेव समय आसाद्यते ।



तत्रापि उपासनायाम् अल्पीयस एव भाष्यशालिनः पुरुषस्य प्रवृत्ति-  
र्दृश्यते । नित्यानित्य वस्तुविवेकात्मके आत्मानात्मविचारप्रवृत्तिरूपे तत्त्वज्ञाने तु  
ततोऽप्यल्पीयसामेव मानवानां कदाचिदेव श्रद्धोदेति । यदर्थमुक्तञ्च भगवता  
श्रीमद्भगवद्गीतोयां—

मनुष्याणां सहस्रेषु कश्चिद्यतति सिद्धये ।

यततापि सिद्धानां कश्चिन्मां वेत्ति तत्त्वतः । इति ।

अत एवेममेव नैसर्गिकं नियममाश्रित्य पूर्णज्ञानमयेऽपि वेदे ज्ञानकाण्डोपनि-  
षद्भाष्याणां न्यूनतयोपलब्धिर्दृश्यते । अयन्तु सर्वतन्त्रसिद्धान्तसिद्धोऽर्थो विद्यते, यत्  
काण्डत्रयात्मको भगवान् वेदः काण्डत्रयाणामप्यधिकारिणामासप्राप्तायेन गृहीतः  
स्वस्वाधिकारानुसारं सर्वेषामेवाधिकारिणां हिताधायको विद्यते । सर्वेऽपि श्रद्धा-  
लवोऽधिकारिणो निजाधिकारानुरूपं ततो लाभमधिगच्छन्तीत्यपि सन्देहशून्यो-  
ऽर्थः । अतश्च पूर्वोक्तशङ्काया इहावसर एव नास्ति । पूर्वमीमीमांसादर्शने कर्मप्राधान्य-  
पक्षप्रतिपादकः सिद्धान्तः समुपलभ्यते चेत्तस्य दर्शनस्य तु भूषणमेव तत् न तु  
तद्दूषणम् । यतो हि तस्य दर्शनस्य धर्माधर्मनिर्णायकत्वात् कर्ममात्रप्रति-  
पादकत्वाच्च कर्मणि पूर्णतया मानवानां प्रवृत्तिजनकत्वं समुचितमेति ।

इह कश्चन जिज्ञासुर्थादि कदाचिदाशङ्केत यत् कापि अन्यत्र दर्शने समन्वय-  
प्रतिपादिका मीमांसा कृता नोपलभ्यते । कथमिहैव वेदान्त-शास्त्रोपक्रमे ईदृश्या  
मीमांसाया अवसरः समुत्पन्नः । येनेदं सूत्रं प्रणिनाय महर्षिर्वादिनाय इति ?  
तत्रोच्यते—

यथा कश्चनैको गृहपतिः समाजपतिर्वा तदैव सर्वश्रेष्ठो भवितुमर्हति ।  
यदा स यस्याः समष्टेरधिपतिरस्ति तत्समष्टिस्थव्यष्टिगाधिकारिणामपि जीवा-  
नामुपरि समानं स्नेहभारं संस्थापयितुं महः स्यात् । सर्वेषाञ्च तेषां स्वान्तर्गतानां  
दोषगुणानामनुवादे तेषामधिकारे समन्वयबुद्ध्या सामञ्जस्यं प्रतिष्ठापयितुञ्च  
समर्थो भवेदिति ।

तथैव—एतदुदाहरणानुरूपमेवोदाहरणेऽप्यस्मिन् समवधेयं यत् श्रुतेश्च-  
रमभागस्यास्य वेदान्तस्य सर्वतोऽप्यभ्यर्हितस्य तदैव सर्ववन्दितं महत्त्वं स्थिरं  
सुराक्षितं स्यात् । तदैव हि वेदान्तसिद्धान्तस्य तुरीयाया ज्ञानभूमेः पराकाष्ठा  
प्रतिपादिता भवेद्यदा ब्रह्ममीमांसाऽपरपर्यायं तद्देवान्तदर्शनम् अन्येषां दार्श-  
निकविचाराणां माध्यात्मिकानाञ्च सिद्धान्तानामभयदानं पूर्वकं स्वस्वाधिकार-  
भूमौ प्रतिष्ठां विदधत् सस्नेहदानं सर्वाण्येव दर्शनानि स्वात्मजपोषं पोषयेत् ।

यथाहि बहुसन्तानवतः पितुः सन्तानेषु कश्चन योग्यः, कोऽपि अयाग्यः,



कश्चन बालः, कश्चिद् युवा, अपरो ज्ञानी, अन्योऽज्ञानी, इतरः शिष्टः परोऽशिष्टः इत्येवं बहुविधा विभक्तशीलावस्थाज्ञानव्यापाराः सन्ताना भवन्ति । तत्र पिता तु सर्वेषु समानस्नेहवात्सल्यः सर्वेषामेवाधिकारं जानन्नपि समन्वयबुद्धयः सर्वत्र व्यवहरति । तथैव वेदान्तसिद्धान्तप्रतिपादकमिदं ब्रह्ममीमांसादर्शनं सर्वाभ्यर्हितं स्वीयं महत्त्वं तदैव गोपायितुं प्रभवेत्, यदा तत् स्वयं द्वैतभावरहितम् “एकमेवाद्वितीय” मिति ब्रह्मपदं प्रापयद् अपि समन्वयभावभावितं सत् सर्वेभ्योऽन्येभ्यो दर्शनेभ्यः स्वाधिकारे स्थातुमवसरं प्रापयेत् इति संक्षेपः ।

वेदस्य कर्मकाण्डभागपर्यालोचनया प्रतीयते यत् स भागः प्रवृत्तिनिवृत्तिभेदेन भागद्वये विभक्तो विद्यते । तत्र निवृत्तिनपरो विषयोऽलपीयान् प्रवृत्तिपर एव भूयान् विद्यते । यतो हि प्रवृत्तिमूलके संसारेऽस्मिन् प्रवृत्तिमार्गाधिकारिण एव जीवा बहव उपलभ्यन्ते । परन्तु कर्मकाण्डस्य भेदद्वयं विद्यते यच्च कर्ममीमांसादर्शनं द्वाराऽपि प्रतिपाद्यते । श्रुतिरप्याह—

“द्वा सुपर्णा सयुजा सखाया समानं वृक्षं परिषस्वजाते ।

तयोरन्यः पिप्पलं स्वाद्वत्तिरनश्नन्नन्योऽभिचाकशीति ।”

द्वौ शकुन्तौ एकस्मिन् वृक्षे निवसतः तयोरेको मिष्टं फलं भुनक्ति । अपरस्तु स्वयमभुञ्जानः केवलं भुञ्जानमन्यं पश्यति ॥ प्रतिपिण्डं जीवचैतन्यं कूटस्थचैतन्यमिति यच्चैतन्यद्वयं तिष्ठति । श्रुतिरियं तदेव लक्षयति । अविद्योपहितं चैतन्यं प्रथमं विद्यासेविनश्च द्वितीयमिति ज्ञातुं शक्यते । एतद्विज्ञानानुसारमेव सांख्यदर्शने बहुपुरुषवादोऽङ्गीक्रियते ।

यतोहि कूटस्थ चैतन्यावलम्बनत एव प्रतिपिण्डं पृथक् पृथक् पुरुषभावः प्रादुर्भवति । अनयोरेव द्वयोराश्रयेण प्रवृत्तिमयी निवृत्तिमयी च गती स्वभावसिद्धे स्वीक्रियेते । जीवे हि अनादिसिद्धाया वासनायाः सत्त्वं कूटस्थस्य च तद्राहित्यं स्वभावसिद्धं निगद्यते । फलतः कर्मकाण्डे प्रवृत्तिमार्गस्य निवृत्तिमार्गस्य च सत्ता स्वभावसिद्धा स्वीक्रियते । प्रवृत्तिनिवृत्त्योर्द्वयोरपि पृथक् पृथक् सम्बन्धो द्वैतभावरहितेन ब्रह्मणा कथं सम्बध्यते इत्युपपत्त्युक्तविज्ञानतः स्पष्टीभवति ।

इत्थं हि वेदस्योपासनाकाण्डे यो हि सगुणनिर्गुणोपासना विहिता विद्यते । तस्या अपि अधिकारभेदेनैव समन्वयः क्रियते । श्रुतिरप्यभिदधाति—

“यः सर्वज्ञः सर्ववित् ।” “स ऐतत् लोकान् नु सृज इति ।”

“नित्यो नित्यानां चेतनश्चेतनानाम्

एको बहूनां यो विदधाति कामान् ।”

“तमीश्वराणां परमं महेश्वरं तं दैवतानां परमञ्च दैवतम् ।”

“पतिं पतीनां परमं परस्तात् विदाम देवं भुवनेश मीड्यम् ।”

“स सत्यकामः सत्यसंकल्पः ।”



एवम्भूता हि श्रुतयो ब्रह्मणः सगुणत्वं वेदस्योपासनाधिकारं वैदिकीं पौराणिकीं तान्त्रिकीञ्चोपासनापद्धतिं प्रतिपादयन्ति । यत्र हि उपास्योपासक-सम्बन्धस्तत्र तु द्वैतभावस्यैव सम्बन्धस्तिष्ठति । तत्र च द्वैतानुभवे-सगुणत्वसम्बन्धस्तु स्वभावसिद्धोऽर्थः । सगुणत्वदशायाञ्च सर्वशक्तिमतो ब्रह्मणस्तदीयाया अघटनघटनापटीयस्या त्रिगुणमय्या महाशक्तेर्महामायायाश्च पृथगनुभवोऽपि स्वाभाविक एव । उक्तञ्च

‘द्वैतबुद्ध्या तु दासोऽहम् इत्यादि ।

कर्मकाण्डोपासनाकाण्डरहस्ययोरियानेव भेदो विद्यते, यत् कर्मकाण्डे ब्रह्मशक्ते लोकातीत-कर्म-शक्तिगत-शुभाशुभ-वेगोपर्य्येव प्रधानतया दृष्टिरासका भवति । शक्तिमति ब्रह्मणि तु स्वरूपमेवावधानलक्ष्यं भवतीति उपासना-काण्ड-विज्ञाने तु शक्तिशक्तिभूतोरभेदनिश्चये सति उपासको जीव उपास्यस्य ब्रह्मणः सान्निध्यमासादयत्येव । यावन्त उपासनापद्धतिप्रकाराः वर्तेरन्, उपनिषत्प्रतिपादिता ब्रह्मोपासना वा स्युः, श्रुतिस्मृत्यविरुद्धाः सगुणोपासना वा भवेयुरथवा पुराणतन्त्रविहिताः सगुणाः पञ्चोपासना एव स्युराहो तदीयाः कियन्तोऽपि भेदा भवेयु स्ते सर्वेऽपि इमामेव मौलिकीं सिद्धान्तभित्तिमाश्रित्य विराजन्ते । श्रुतितः पुराणतन्त्रादिस्मृतिशास्त्राणामोद्देशो भेदोऽवसेयो यथा सूत्रभाष्ययोर्भेदो भवतीति । यतो हि पुराणानि तन्त्राणि च वेदभाष्यस्वरूपाणि वेदमि-त्तावेव प्रतिष्ठितानि ।

पुराण-तन्त्रादि-स्मृति-शास्त्रेषु ये सगुणोपासनायाः पञ्चभेदा वर्णिता स्तेषां च ये विस्ताराः सन्ति, याश्च लीलाविग्रहोपासना विद्यन्ते, याश्च ऋषिदेवतापिञ्जोपासनाप्रभृतयो बहुविधा उपासना वर्णिता दृश्यन्ते, ताः सर्वा अपि पूर्वोक्तोपासनाविज्ञानस्यैवानुकूला निर्णीताः ।

यथा हि कर्मकाण्डस्य प्रवृत्तिमार्गः केवलं मलमपाकरोति निवृत्तिमार्गस्तु भक्तिकरणे ब्रह्मज्योतिः प्रकाशयितुं तस्य सहायको भवति । तथैव उपासना-काण्डस्य निम्नश्रेणिगोपासनापद्धतिः केवलं विज्ञेयमपाकर्तुं भक्तिद्वारा चान्तःकरणं पवित्रयितुं सहायिका भवति । उच्चश्रेणिगा तूपासना ब्रह्मसान्निध्यं प्राप्य परया भक्त्या उपासक-पुरुषस्य स्व-स्वरूपोपलब्धौ सहायिका जायते । निम्नश्रेणिस्था उपासकाः प्रथमं त्रिगुणमय्या ब्रह्मशक्तेस्त्रीन् गुणानेवाश्रयन्ति । तदनन्तरञ्चोच्चश्रेणिगा उपासका भूत्वा शक्तिमतो ब्रह्मणो भावत्रयाश्रयेणान्ते ज्ञानकाण्डस्याधिकारिणो भूत्वा ब्रह्मसायुज्यं प्राप्नुवन्ति ।

ज्ञानकाण्डस्याधिकारो यद्यपि सप्तसु ज्ञानभूमिषु विभक्तो विद्यते तथापि स अतुर्व्यूहाकारेण कथं तत्त्व-ज्ञानिनमुपकृत्य कृतकृत्यं करोतीति पूर्वमेव प्रमाणितम् । वेदस्य शिरस्थानीयासूपनिषत्सु ये मन्त्रा ईदृशा उपलभ्यन्ते ते च इमे विज्ञेयाः तथाहि—

स वै शरीरी प्रथमः स वै पुरुष उच्यते ।

आदिकर्ता स भूतानां ब्रह्माग्रे समवर्तते



धावाभूमी जनयन् देव एक आस्ते

विश्वस्य कर्ता भुवनस्य गोप्ता ।

एवम्भूता हि श्रुतयः पदार्थवादस्य ये द्वे ज्ञानभूमी स्तस्तयो विज्ञानं समर्थयन्ति । सगुणोपासनायाः सर्वरहस्यमूलभीतिरूपाश्च सन्ति । प्रथमयोरनयो ज्ञानभूम्यो ब्रह्मसम्बन्धानुभवः समान एवास्ति । जगद्रूपं कार्यं दृष्ट्वा जगत्कर्तुरीश्वरस्यानुमानमपि द्वयोरनयोर्दर्शनयो विन्नविधया दृढीक्रियते । अनयो ज्ञानभूम्योर्दार्शनिकविचारदाढ्यं सति कर्मोपासनयो ब्रह्मसम्बन्धीयं लक्ष्यं दृढीभवति तेनैव सह जडदृश्यतो बुद्धिरुपरता भूत्वा प्रावरणं नाशयन्ती ब्रह्मभावेन भाविता भवति । ततश्च निम्नलिखितप्रकारकः श्रुतयो विचारणीया उपस्थिता भवन्ति ।

“अत्रायं पुरुषः स्वयं ज्योतिर्भवति ।”

“योऽयं विज्ञानमयः प्रायेषु हृदयान्तज्योतिः पुरुषः”

“वेदाहमेतं पुरुषं महान्तमादित्यवर्णं तमसः परस्तात्”

अनुमानेन ब्रह्मपदे ज्ञाते सति शरीरमलम् मनसो विक्षेपश्च हसिमान्मालम्बते । तेनैव सह बुद्धेरप्रावरणक्षयोऽपि भवति । ततश्च मूर्तिमयस्य स्थूलरूपस्य लयेन सह यदा साधके ब्रह्मणो ज्योतिर्मयं स्वरूपं प्रकटितं भवति । यदा च ब्राह्मणा गायत्रीमन्त्रमाश्रित्य ब्रह्मध्याननिमग्नतायामधिकारिणो भवन्तीत्यस्या एवोन्नतावस्थायाः प्रतिपादिका इमा श्रुतयः सन्ति ।

प्रथमद्वितीययो ज्ञानभूम्योः सम्बन्धभाज उपासकस्येयं दशा उन्नततरा निगद्यते । सात्त्विकोपासनाधिकारी साधकः तत्त्वज्ञानसोपानेऽग्रेसरो भवन् लभतेऽमुमधिकारम् । इत्थं हि अधोनिर्दिष्टा अपि श्रुतयो मन्तव्याः । तथाहि—

“एष हि दृष्टा, श्रोता, रसयिता, प्राता, मन्ता, बोद्धा, कर्ता, विज्ञानात्मा, पुरुष” इति । “एवमेवास्य परिद्रष्टुरिमाः षोडशकलाः पुरुषाय-माणाः पुरुषं प्राप्य अस्तं गच्छन्ति ।”

“अजामेकां लोहितशुक्लकृष्णां

बह्वीः प्रजाः सृजमानां सरूपाः ।

अजो ह्येषो जुषमाणोऽनुशेते

जहात्येनां भुक्तभोगामजोऽन्यः ।”

“असङ्गोऽपुरुषः”

एवम्भूता हि श्रुतयः सांख्यप्रवचनस्योभयोरेव ज्ञानभूम्योर्माणंदर्शिकाः सन्ति ।

अस्यां हि अवस्थायां ब्रह्म तच्छक्तिं महामायाकपिणीं प्रकृतिञ्चेत्युभे अपि अनाद्यनन्तरूपतया तत्त्वज्ञानिनोऽलौकिकप्रत्यक्षानुसारं पश्यन्ति । इमे उभे अपि



ज्ञानभूमी एकस्यैवाधिकारस्य पोषिके स्त इति उभयोरप्यनोरनुभवः समान एव भवति ।

ब्रह्मपदस्यानुभवे यासां ज्ञानभूमीनाञ्चानुभवे यो हि प्रकारभेदो विद्यते तदनुसारेणैव सप्तस्वपि ज्ञानभूमिषु चत्वारोऽधिकारा निर्णीताः सन्ति । ते एव हि ब्रह्मस्वरूपोपलब्धौ चतुर्व्यूहरूपतयाभिधीयन्ते ।

पूर्वोक्ताधिकारलाभानन्तरम् यदा तत्त्वज्ञानिन आवरणस्य विशेषहानिः सम्पद्यते तदानीं हि तस्य प्रकृति-पुरुषयोः पृथक् सत्ताया द्वैतमयो विचारः शैथिल्यमापद्यते । तथा तदीयान्तःकरणस्य समाहितावस्थायामात्मज्ञानस्यो-  
क्त्या सह शक्तिमतो ब्रह्मणः तस्य शक्तेर्महामायायाश्च 'अहंमेतिवत्' एकत्व-  
सत्त्वानुभूयमाना विराजते । अस्यामेव दशायां निम्नोक्ताः श्रुतयः सहायिका  
भवन्ति । तथा हि—

“मायां तु प्रकृतिं विद्यान्मायिनं तु महेश्वरम्”

“इन्द्रो मायाभिः पुरुरूप ईयते”

“पराऽस्य शक्तिर्विविधैव श्रूयते

स्वाभाविकी ज्ञानबलक्रिया च”

“अस्मान् मायी सृजते विश्वमेतत्” ।

इत्थम्भूतभावाः श्रुतयः तत्त्वज्ञानिनो महापुरुषस्य द्वैतभानं विलाप्य अद्वैत-  
ब्रह्मभावोन्मुखं तदीयमन्तःकरणं समादधति । वेदस्य काण्डत्रयानुसारं त्रयाणां  
मीमांसादर्शनानां प्रथमे द्वे मीमांसादर्शने स्वीयं दार्शनिकं विज्ञानं पुरुषार्थप्रकारं च  
पर्यव्येनैव प्रवृत्तस्तथापि तयो ब्रह्मसम्बन्धाऽनुभवः समान एवास्ति । अत एव ते  
उभे अपि पूर्वमीमांसाशब्देनैवाभिधीयेते । तयो द्वयोरेवानुसारेण ब्रह्मणः  
परोक्षानुभूति-सम्पादनार्थमिमाः श्रुतयः समर्थाः ।

एतदनन्तरं हि सप्तम्या ज्ञानभूमेरधिकार उपस्थितो भवति । यत्र शक्ति-  
निजलक्ष्यतो दूरी भवति, केवलं शक्तिमद् ब्रह्मैव अपरोक्षानुभूतिद्वारा निज-लक्ष्यं  
भवति । तदेव चोपलब्धिगोचरतामप्येति यदा, तदैव ब्रह्ममीमांसाप्रतिपादितस्य  
ब्रह्मज्ञानस्य यथार्थतयोदयो भवति । यच्च पृथ्वपादो महर्षिः सूत्रकृत् सर्वतन्त्र-  
सिद्धसमन्वयेन प्रतिपादितवान् इति । श्रुतयश्च समाभ्यनन्ति—

“सदेव सोम्येदमग्र आसीत्”

“एकमेवाद्वितीयम्”

“तदेतद् ब्रह्मापूर्वमनपरमनन्तरमबाह्यम्”

“अयमात्मा ब्रह्म”

“ब्रह्मैवेदममृतं पुरस्तात्”

“इदं सर्वं यदयमात्मा”

“अशद्वमस्पर्शमरूपमव्ययम्



प्राहकैरवश्यमवधेयम्

किमत्र वक्तव्यं ? बहुशो बोधितः विज्ञापिता अपि पत्रपत्रवहर्तारः  
ग्राहकाश्च यथानियमं पत्रादि व्यवहारं नाचरन्ति ।

किं कुर्म पुनरपि तान् सर्वानिवेह सूर्योदय-कार्यालये पत्र-त्रयबद्धर-  
कर्तुन् सूचयामो यद् स्पष्टाक्षरैः स्वस्वपूर्णं सङ्केतं पत्रे लिखन्तु । धनादेश  
(मनियार्डर) पत्रे प्राचीना ग्राहकाः स्वग्राहकसंख्यां लिखन्तु । यदि ग्राहक-  
संख्या विस्मृता चेत् प्राचीनोऽहं ग्राहक इति स्पष्टं लिखन्तु । नूतनग्राहक-  
महोदया अपि नवीनोऽहं ग्राहको भवितुमिच्छामीति स्पष्टं लिखन्तु । वसुधो  
महानुभावास्तु सर्वं लिखित्वा स्वसङ्केतमेव विस्मृत्य त्यजन्ति, लिखन्ति यत्  
शीघ्रं सूर्योदयं प्रेषयन्तु । परन्तु स्वसङ्केतमेव न लिखन्ति । तर्हि वयं नव प्रेषय-  
मस्तत् पत्रम् इत्यवधारयन्तु महानुभावाः कार्यालयकार्यालौकिकपरम्परामिति ।

ॐ ज्योतिषविज्ञानम् ॐ

अस्मिन् ग्रन्थे विज्ञानरीत्या ज्योतिषफलानामुपपत्तिं वर्णिताऽस्ति ।  
 ब्राह्मकैराशुद्रप्यकाष्टमांशः प्रेषणीयः । कुण्डलीनिरीक्षणैषिभिस्तथा सह  
 रुप्यक्रमेण प्रेषणीयम् ।

प्राप्तिस्थानम्—

राजकुमारगुरु, परिडत ताराश्च राजज्योतिर्विद्,  
रियासत जुम्बल, जिला शिमला।